



စိုက်ပျိုးရေး၊ မွေးမြူရေးနှင့် ဆည်မြောင်းဝန်ကြီးဌာန စီမံကိန်းဦးစီးဌာန



စိုက်ပျိုးစီးပွားသတင်းလွှာ

အမှတ်စဉ် (၁၅ / ၂၀၂၂)

၂၀၂၂ ခုနှစ်၊ ဧပြီလ(၂၁) ရက်

၂၁-၄-၂၀၂၂	
ငွေကြေး အမျိုးအစား	ငွေလဲလှယ်နှုန်း (ကျပ်)
ဒေါ်လာ	၁၈၅၀.၀
ယူရို	၂၀၁၈.၉
စင်ကာပူဒေါ်လာ	၁၃၅၉.၀
စတာလင်ပေါင်	၂၄၁၆.၄
ဂျပန်ယန်း (၁၀၀)	၁၄၄၃.၆
တရုတ်ယွမ်	၂၈၆.၉၆
ဟောင်ကောင် ဒေါ်လာ	၂၃၅.၈၄
အိန္ဒိယရူပီး	၂၄.၂၆၆
ကိုရီးယားဝမ် (၁၀၀)	၁၄၉.၇၀
မလေးရှား ရင်းဂစ်	၄၃၁.၁၃
ဖိလစ်ပိုင်ပီဆို	၃၅.၃၂၅
ထိုင်းဘတ်	၅၄.၆၅၃
ဗီယက်နမ်ဒေါင် (၁၀၀)	၈.၀၅၆၄

လယ်ယာစီးပွားနှင့်
ကုန်သွယ်မှုဌာနခွဲ၊
စီမံကိန်းဦးစီးဌာန
ရုံးအမှတ် (၁၅)
ဖုန်း-၀၆၇-၃၄၁၀၆၈၄
Email-
misdop.moali@gmail.com

သတင်းခေါင်းစဉ်များ

- စိုက်ပျိုးရေး၊ မွေးမြူရေးနှင့် ရေထွက်ပစ္စည်းဆိုင်ရာသတင်းများ
 - ဓာတ်မြေဩဇာများ တိုးတက်တင်ပို့ခွင့်ပြုပေးနိုင်ရန် ရှေ့အစိုးရက စီစဉ်ဆောင်ရွက်လျက်ရှိ
 - ချီကာဂိုစတော့ဈေးကွက်တွင် သီးနှံဈေးနှုန်းများ တက်ရိပ်ပြခဲ့သဖြင့် ဘရာဇီးလ် သီးနှံဈေးကွက်များတွင် ပဲပုတ်ဈေးနှုန်းများ မြင့်တက်လျက်ရှိ
 - သီးနှံစိုက်ပျိုးကာလတွင် မိုးခေါင်မှုနှင့် အေးခဲသည့်ရာသီဥတုဖြစ်ပေါ်မှုတို့ကြောင့် ၂၀၂၁-၂၀၂၂ ခုနှစ်ကာလတွင် ဘရာဇီးလ်နိုင်ငံ၏ ကြံစိုက်ပျိုးထုတ်လုပ်မှုကျဆင်း
 - အိန္ဒိယ၏ လယ်ယာပို့ကုန်များ တင်သွင်းခွင့်အား အင်ဒိုနီးရှားအစိုးရက ဆိုင်းငံ့ထားခြင်း
 - သြစတြေးလျ-အိန္ဒိယ ကြားဖြတ် FTA အရ ဝိုင်တင်ပို့သူများနှင့် သိုးမွေးမြူသူများက အကျိုးအမြတ်ရရှိနိုင်သော်လည်း နို့ထွက်ပစ္စည်းနှင့် ကောက်ပဲသီးနှံတင်ပို့သူများက အကျိုးအမြတ်မရရှိနိုင်ခြင်း
 - ပြည်တွင်းဈေးကျနေချိန်တွင် သြစတြေးလျထောပတ်သီး စိုက်ပျိုးသူများ ဂျပန်ဈေးကွက်သို့ ဝင်ရောက်နိုင်ရန် အစိုးရက ကူညီပေးလျက်ရှိခြင်း
 - သြစတြေးလျ မြောက်ပိုင်းနယ်မြေ West Daly ဒေသရှိ တောရိုင်းဝက်များတွင် ဂျပန် ဦးနှောက်အမြှေးရောင် ဗိုင်းရပ်စ်ပိုး တွေ့ရှိခြင်း
- အထွေထွေသတင်းများ
 - သြစတြေးလျနိုင်ငံ၏ ၂၀၂၂ ခုနှစ်၊ မတ်လအတွင်း စီးပွားရေးအခြေအနေအစီရင်ခံစာ

- ဝယ်လိုအားများနေသည့် ကုန်စည်များတင်ပို့မှုကို ရုရှားနိုင်ငံက ယာယီ ပိတ်ပင်ထားခြင်း
- ဘယ်လ်ဂျီယံနိုင်ငံ၌ စားသောက်ကုန်ဈေးနှုန်းမြင့်တက်မှုသည် ၁၉၈၃ ခု နှစ်နောက်ပိုင်း အမြင့်ဆုံးအဆင့်သို့ ရောက်ရှိခဲ့ခြင်း
- ယူကရိန်း-ရုရှား ပဋိပက္ခ၏ သက်ရောက်မှုကြောင့် ကမ္ဘာ့စားသောက်ကုန် ဈေးနှုန်းများ စံချိန်တင် မြင့်တက်ခဲ့ခြင်း
- ရုရှားနိုင်ငံမှ လောင်စာဆီ၊ သဘာဝဓာတ်ငွေ့နှင့် ကျောက်မီးသွေးတင် သွင်းမှုပိတ်ပင်ရေး ဥပဒေမူကြမ်းအား အမေရိကန်လွှတ်တော်နှစ်ရပ်တွင် ယနေ့ မဲခွဲဆုံးဖြတ်
- ထိုင်း အမျိုးသားရေကြောင်းပို့ဆောင်ရေးကောင်စီ (TNSC) အနေဖြင့် ပို့ကုန် တိုးတက်မှု(၅%) သာရရှိနိုင်ကြောင်း ခန့်မှန်းခြင်း
- ထိုင်းနိုင်ငံအနေဖြင့် တယ်လန်ဂါနာ (Telangana) ပြည်နယ်နှင့် ကုန်သွယ် မှုဆက်ဆံရေး တိုးမြှင့်ခြင်း
- ထိုင်းနိုင်ငံအနေဖြင့် ပို့ကုန်ဈေးကွက်ချဲ့ထွင်ရန် FTAs များကို ပိုမိုစဉ်းစား လာခြင်း
- Fruit Logistica ကုန်စည်ပြပွဲတွင် မြန်မာကုမ္ပဏီ ပါဝင်ပြသ (ဂျာမနီနိုင်ငံ)
- စီးပွားရေးသတင်း(ရင်းနှီးမြုပ်နှံမှုအပါအဝင်) အစီရင်ခံစာ

ဓာတ်မြေဩဇာများ တိုးတက်တင်ပို့ခွင့်ပြုပေးနိုင်ရန် ရုရှအစိုးရက စီစဉ်ဆောင်ရွက်လျက်ရှိ

၂၀၂၂-၂၀၂၃ ခုနှစ်ကာလအတွင်း ဆောင်သီးနှံနှင့်နေ့ဦးသီးနှံစိုက်ပျိုးမှုတို့အတွက် ဓာတ်မြေဩဇာများ တိုးမြှင့်တင်ပို့ခွင့်ပြုပေးနိုင်ရန် ရုရှအစိုးရကစီစဉ်ဆောင်ရွက်လျက်ရှိပြီး သီးနှံစိုက်ပျိုးချိန်ကာလသည် ၂၀၂၂ ခုနှစ်၊ ဇူလိုင်လမှ ၂၀၂၃ ခုနှစ်၊ ဇွန်လအထိ အချိန်ကြာမြင့်မည် ဖြစ်ကြောင်း၊ ပြည်ပနိုင်ငံများသို့ ဓာတ်မြေဩဇာတင်ပို့မှုအား ၂၀၂၁ ခုနှစ်၊ ဒီဇင်ဘာလ ၁ ရက်နေ့မှ ၂၀၂၂ ခုနှစ်၊ မတ်လ ၃၁ ရက်နေ့အထိ ရုရှအစိုးရကပိတ်ပင်တားမြစ်ထားခဲ့ရာ အဆိုပါပို့ကုန် ပိတ်ပင်တားမြစ်သည့်အမိန့်အား သက်တမ်းတိုးခဲ့ကြောင်း ဒုတိယဝန်ကြီးချုပ် Victoria Abramchenko က ပြောကြားခဲ့သည်။

စိုက်ပျိုးချိန်ကာလအမှီ တောင်သူများလက်ဝယ်သို့ ဓာတ်မြေဩဇာများဖြန့်ဖြူးပေးနိုင်ရေးနှင့် သင့်လျော်သောဈေးနှုန်းဖြင့်ရောင်းချပေးနိုင်ရေးသည် သီးနှံအထွက်နှုန်းများတိုးတက်စေရန်အတွက် အလွန်အရေးကြီးကြောင်း၊ ထို့ကြောင့် လက်ရှိတင်ပို့ခွင့်ပြုထားသည့် ဓာတ်မြေဩဇာပမာဏအား ပိုမိုတိုးမြှင့်ခွင့်ပြုသွားရန်လုပ်ဆောင်လျက်ရှိကြောင်း သမ္မတ Vladimir Putin ဦးဆောင်ပြုလုပ်သည့်အစည်းအဝေးသို့ တက်ရောက်ခဲ့ပြီးနောက် ဒုတိယဝန်ကြီးချုပ်က ၎င်း၏ တယ်လီဂရမ်လူမှုကွန်ယက်စာမျက်နှာတွင် ရေးသားခဲ့သည်။

သို့ရာတွင် တိုးမြှင့်တင်ပို့ခွင့်ပြုမည့် ဓာတ်မြေဩဇာပမာဏနှင့် ပတ်သက်၍ အသေးစိတ်အချက်အလက်များ ထုတ်ပြန်ခြင်းမရှိသေးကြောင်း၊ ရုရှအစိုးရ၏ ဓာတ်မြေဩဇာတင်ပို့မှုပိတ်ပင်တားမြစ်ချက်သည် ယာယီညွှန်ကြားချက်ဖြစ်ပြီး ပြည်တွင်းတွင် ဓာတ်မြေဩဇာပြတ်တောက်မှုများ မဖြစ်ပေါ်စေရန် ရည်ရွယ်လုပ်ဆောင်ခြင်းဖြစ်ကြောင်း၊ လတ်တလောအခြေအနေတွင် နိုက်ထရိုဂျင်ဓာတ်မြေဩဇာတန်ချိန် ၅.၉ သန်းနှင့် နိုက်ထရိုဂျင်ကွန်ပေါင်းဓာတ်မြေဩဇာတန်ချိန် ၅.၃၅ သန်းတို့အား ပြည်ပတင်ပို့ခွင့်ပြုထားကြောင်း၊ ယခင်အပတ်ကလည်း နိုက်ထရိုဂျင်ဓာတ်မြေဩဇာတန်ချိန် ၂၃၁,၀၀၀ တန်နှင့် နိုက်ထရိုဂျင်ကွန်ပေါင်းဓာတ်မြေဩဇာ တန်ချိန် ၄၆၆,၀၀၀ တန်တို့အားတိုးတက်တင်ပို့နိုင်ရန် အစိုးရအဖွဲ့ကခွင့်ပြုပေးခဲ့ကြောင်း အစိုးရအရာရှိတစ်ဦးကပြောကြားခဲ့သည်။

ကမ္ဘာ့ဓာတ်မြေဩဇာထုတ်လုပ်သည့် နိုင်ငံများတွင် ရုရှနိုင်ငံသည် ဓာတ်မြေဩဇာအများဆုံးထုတ်လုပ်သည့်နိုင်ငံဖြစ်ပြီး နိုက်ထရိုဂျင်ဓာတ်မြေဩဇာထုတ်လုပ်မှုတွင် ကမ္ဘာ့ဒုတိယမြောက်အများဆုံးနှင့် ပိုတက်စီယမ်နှင့် ဖော့စ်ဖိတ်ဓာတ်မြေဩဇာတို့ကို ကမ္ဘာ့တတိယမြောက် အများဆုံးထုတ်လုပ်လျက်ရှိပြီး နိုင်ငံတကာသို့ဈေးကွက်သို့တင်ပို့လျက်ရှိကြောင်း၊ ဘယ်လာရစ်နိုင်ငံ၏ ဓာတ်

မြေဩဇာတင်ပို့မှု ကန့်သတ်မှုများအပြင် ရုရှအစိုးရ၏ ဓာတ်မြေဩဇာတင်ပို့မှုပမာဏ ကန့်သတ်ချက်များကြောင့် ကမ္ဘာ့ဓာတ်မြေဩဇာဈေးကွက်တွင် ဝယ်လိုအားများအလွန်အမင်း မြင့်တက်လျက်ရှိပြီး ဓာတ်မြေဩဇာအကြပ်အတည်းများ ဆိုးရွားစွာဖြစ်ပေါ်လျက်ရှိကြောင်း၊ ဘရာဇီးလ်နိုင်ငံသည် လည်းရရှိနိုင်ငံမှဓာတ်မြေဩဇာများကို နှစ်စဉ် အမြောက်အများဝယ်ယူ တင်သွင်းရလျက်ရှိရာ လတ်တလောဖြစ်ပွားနေသည့် ရုရှ - ယူကရိန်းပဋိပက္ခအခြေအနေများကြောင့် အခြားနိုင်ငံများမှ ဓာတ်မြေဩဇာဝယ်ယူတင်သွင်းနိုင်ရေးအတွက် နည်းလမ်းများ ရှာဖွေလုပ်ဆောင်လျက်ရှိကြောင်း သတင်းတွင်ဖော်ပြထားသည်။

သတင်းရင်းမြစ် -canalrural.com.br
ထွန်းအောင်ဇော်၊ စီးပွားရေးသံမှူး၊
ဘရာဇီးလ်

.....
ချီကာဂိုစတော့ဈေးကွက်တွင် သီးနှံဈေးနှုန်းများ တက်ရိပ်ပြခဲ့သဖြင့်
ဘရာဇီးလ်သီးနှံဈေးကွက်များတွင် ပဲပုတ်ဈေးနှုန်းများ မြင့်တက်လျက်ရှိ

အမေရိကန်ဒေါ်လာငွေကြေးတန်ဖိုးများ ကျဆင်းနေသော်လည်း အမေရိကန်နိုင်ငံရှိ ချီကာဂိုစတော့ဈေးကွက်တွင် သီးနှံကြိုပွိုင့်ဈေးနှုန်းများတက်ရိပ်ပြလျက်ရှိနေသဖြင့် ဘရာဇီးလ်နိုင်ငံအတွင်းရှိ သီးနှံဈေးကွက်များတွင် ပဲပုတ်ဈေးနှုန်းများမြင့်တက်ခဲ့ကြောင်း သတင်းတွင်ဖော်ပြထားသည်။

တစ်အိတ်လျင် (၆၀) ကီလိုဂရမ် အလေးချိန်ရှိသည့် ပဲပုတ်စေ့ ၁ အိတ်လျင် Passo Fundo (RS) ဈေးကွက်တွင် ၁၈၇.၅၀ ဟဲရာမှ ၁၈၈.၀၀ ဟဲရာသို့လည်းကောင်း၊ Mission Region ဈေးကွက်တွင် ၁၈၆.၅၀ ဟဲရာမှ ၁၈၇.၀၀ ဟဲရာသို့လည်းကောင်း၊ Port of Rio Grande ဈေးကွက်တွင် ၁၉၁.၅၀ ဟဲရာမှ ၁၉၅.၀၀ ဟဲရာသို့လည်းကောင်း၊ Cascavel (PR)ဈေးကွက်တွင် ၁၈၀.၅၀ ဟဲရာမှ ၁၈၃.၀၀ ဟဲရာသို့လည်းကောင်း၊ Port of Paranaguá (PR)ဈေးကွက်တွင် ၁၈၇.၀၀ ဟဲရာမှ ၁၈၉.၅၀ ဟဲရာသို့လည်းကောင်း၊ Rondonópolis (MT)ဈေးကွက်တွင် ၁၇၁.၀၀ ဟဲရာမှ ၁၇၂.၅၀ ဟဲရာသို့လည်းကောင်း၊ Rio Verde (GO)ဈေးကွက်တွင် ၁၆၄.၀၀ ဟဲရာမှ ၁၆၆.၀၀ ဟဲရာသို့လည်းကောင်း အသီးသီးဈေးနှုန်းများ မြင့်တက်ခဲ့ပြီး Dourados (MS)ဈေးကွက်တွင် ၁၇၇.၀၀ ဟဲရာဖြင့် ဈေးနှုန်းများတည်ငြိမ်ခဲ့ကြောင်း သတင်းတွင် ဖော်ပြထားသည်။

အမေရိကန်နိုင်ငံရှိ ချီကာဂိုစတော့ဈေးကွက်(Chicago Commodity Exchange - CBOT) တွင်မူ ဒေါ်လာငွေကြေးတန်ဖိုး ကျဆင်းလျက်ရှိသော်လည်း ဧပြီလ ၁၈ ရက်နေ့တွင် သီးနှံဈေးနှုန်း များပြန်လည်တက်ရိပ်ပြခဲ့ကြောင်း၊ ဈေးကွက်တွင် ပြည်တွင်းတွင်ကြိတ်ခွဲရန်နှင့် ပြည်ပတင်ပို့ရန်တို့ အတွက် သီးနှံဝယ်ယူမှုများ ပြန်လည်မြင့်တက်လျက်ရှိကြောင်း၊ ပဲပုတ်ဆီအပါအဝင် စားသုံးဆီ ကြိုပွိုင့်ရောင်းဝယ်များလည်း မြင့်တက်လျက်ရှိနေကြောင်း သတင်းတွင် ဖော်ပြထားသည်။

ဧပြီလ ၁၁ ရက်နေ့မှ ၁၄ ရက်နေ့အထိ ပဲပုတ်စေ့တန်ချိန် ၉၇၂,၅၀၉ တန်အား ပြည်ပတင် ပို့နိုင်ရန် စစ်ဆေးပေးခဲ့ကြောင်း အမေရိကန်နိုင်ငံရှိ ပို့ကုန်သီးနှံအရည်အသွေးစစ်ဆေးရေးအဖွဲ့၏ စာရင်းများကိုကိုးကား၍ အမေရိကန်စိုက်ပျိုးရေးဌာန(U.S. Department of Agriculture - USDA) ၏ သတင်းထုတ်ပြန်ချက်တွင် ဖော်ပြထားသည်။

ဖေဖော်ဝါရီလတွင် ပဲပုတ်စေ့စည်ပေါင်း ၁၆၅.၀၅၇ သန်းနှင့် မတ်လအတွင်း ပဲပုတ်စေ့ စည်ပေါင်း ၁၈၁.၇၅၉ သန်းတို့အား ပြည်တွင်းကြိတ်ခွဲမှုတွင် အသုံးပြုခဲ့ကြောင်း၊ ချီကာဂိုစတော့ဈေး ကွက်၏ ပဲပုတ်စေ့ကြိုပွိုင့်ဈေးကွက်တွင် မေလအတွက် ပဲပုတ်စေ့ ၁ စည်လျင် ဒေါ်လာ ၃၂.၅၀ ဆင့် ဈေးနှုန်းမြင့်တက်ခဲ့ပြီး ၁၇.၁၄ ဒေါ်လာဖြင့် အရောင်းအဝယ်ဖြစ်ခဲ့ကြောင်း၊ ဇူလိုင်လအတွက် ကြိုပွိုင့် ဈေးကွက်တွင် ပဲပုတ်စေ့ ၁ စည်လျင် ဒေါ်လာ ၂၈ ဆင့်ဈေးနှုန်းမြင့်တက်ခဲ့ပြီး ၁၆.၉၃ ဒေါ်လာဖြင့် လည်းကောင်း အသီးသီးဈေးနှုန်းများ ဖြစ်ပေါ်ခဲ့ကြောင်း သတင်းတွင်ဖော်ပြထားသည်။

ပဲပုတ်စေ့ထွက်ကုန်ဈေးကွက်တွင် မေလအတွက် ပဲပုတ်ခွံကြိုပွိုင့်ဈေးနှုန်းသည် ၁ တန် လျင် ၄.၆၀ ဒေါ်လာပိုမိုမြင့်တက်ခဲ့ပြီး ၄၆၆.၀၀ ဒေါ်လာဖြင့်လည်းကောင်း၊ ပဲပုတ်ဆီ ၁ ပေါင်လျင် ဒေါ်လာ ၁.၀၈ ဆင့်ပိုမိုမြင့်တက်ခဲ့ပြီး ၇၉.၉၉ ဒေါ်လာဖြင့်လည်းကောင်း အသီးသီး ဈေးနှုန်းများဖြစ် ပေါ်ခဲ့ကြောင်း သတင်းတွင် ဖော်ပြထားသည်။

ဘရာဇီးလ်နိုင်ငံ၏ နိုင်ငံခြားငွေကြေးဈေးကွက်တွင် အမေရိကန်ဒေါ်လာ ၁ ဒေါ်လာလျင် ၄.၆၄၈၀ ဟဲရာဖြင့် အရောင်းအဝယ်ပြုလုပ်ခဲ့သဖြင့် ဒေါ်လာငွေတန်ဖိုးသည် ယခင်နေ့ကထက် ၁.၀၂ ရာခိုင်နှုန်း ပိုမိုကျဆင်းခဲ့ကြောင်း သတင်းတွင်ဖော်ပြထားသည်။

သတင်းရင်းမြစ် -canalrural.com.br
ထွန်းအောင်ဇော်၊ စီးပွားရေးသံမှူး
ဘရာဇီးလ်



သီးနှံစိုက်ပျိုးကာလတွင် မိုးခေါင်မှုနှင့် အေးခဲသည့်ရာသီဥတုဖြစ်ပေါ်မှုတို့ကြောင့် ၂၀၂၁-၂၀၂၂ ခုနှစ်ကာလတွင် ဘရာဇီးလ်နိုင်ငံ၏ ကြံစိုက်ပျိုးထုတ်လုပ်မှု ကျဆင်း

၂၀၂၁-၂၀၂၂ ခုနှစ်ကာလတွင် ဘရာဇီးလ်နိုင်ငံ၏ ကြံစိုက်ပျိုးထုတ်လုပ်မှုသည် ကြံတန်ချိန် ၅၈၅.၂ သန်းရှိခဲ့သဖြင့် ၂၀၁၀-၂၀၂၁ ခုနှစ်ကာလ ကြံစိုက်ပျိုးထုတ်လုပ်မှုနှင့်နှိုင်းယှဉ်ပါက ၁၀.၆ ရာခိုင်နှုန်းလျော့ကျခဲ့ကြောင်း၊ ကြံအဓိကစိုက်ပျိုးသည့်ဒေသများတွင် စိုက်ပျိုးချိန်အတွင်း ရာသီဥတုဖောက်ပြန်မှုဖြစ်ပေါ်ခဲ့ရာ မိုးခေါင်မှုနှင့် ၂၀၂၁ ခုနှစ်၊ ဇွန်လနှင့် ဇူလိုင်လများတွင် အပူချိန်အလွန်အမင်းကျဆင်းမှုများ စံချိန်တင်ဖြစ်ပေါ်ခဲ့သဖြင့် ကြံအထွက်နှုန်းများအပေါ် ထိခိုက်မှုများဖြစ်ပေါ်ခဲ့ကြောင်း National Supply Company (Conab)၏ ဧပြီလ ၂၀ ရက်နေ့တွင်ထုတ်ပြန်သည့် သတင်းတွင် ဖော်ပြထားသည်။

ဘရာဇီးလ်နိုင်ငံအလယ်ပိုင်း၏ တောင်ဘက်ခြမ်းဒေသများတွင် ကြံစိုက်ရာသီတွင် မိုးခေါင်မှုနှင့် ကြံမရိတ်သိမ်းမီ ဇွန်လ၊ ဇူလိုင်လနှင့် ဩဂုတ်လများတွင် အေးခဲသည့်ရာသီဥတုတို့ကို တပြိုင်နက်တည်းကြုံတွေ့ခဲ့ရသည့်အတွက်ကြောင့် ကြံအပါအဝင် အခြားစိုက်ပျိုးသီးနှံများ အပေါ်တွင် ထိခိုက်မှုများဖြစ်ပေါ်ခဲ့ကြောင်း၊ အဆိုပါရာသီဥတုဖောက်ပြန်မှုသည် သီးနှံများရိတ်သိမ်းချိန်တွင် အထွက်နှုန်းကျဆင်းမှုများ သိသိသာသာဖြစ်ပေါ်နိုင်ကြောင်း Conab ကုမ္ပဏီဥက္ကဋ္ဌ Guilherme Ribeiro က ပြောကြားခဲ့သည်။

ဘရာဇီးလ်နိုင်ငံ၏ကြံစိုက်ဧရိယာသည် ဟက်တာ ၈.၆ သန်းရှိခဲ့ရာမှ ရာသီဥတုဖောက်ပြန်မှုကြောင့် ကြံစိုက်ပျိုးဧရိယာသည် ၃.၅ ရာခိုင်နှုန်းအထိကျဆင်းနိုင်ကာ ဟက်တာ ၈.၃ သန်းသို့ လျော့ကျနိုင်ကြောင်း၊ ကြံအထွက်ပမာဏလျော့ကျမှုကြောင့် သကြားထုတ်လုပ်မှုလျော့ကျကာ ဇီဝလောင်စာအီတနောနှင့် သကြားဈေးနှုန်းများ မြင့်တက်လာနိုင်ကြောင်း၊ သို့ရာတွင် ကြံစိုက်တောင်သူများ၏ အကျိုးအမြတ်ရရှိမှုသည် ပဲပုတ်စေ့နှင့် ပြောင်းသီးနှံစိုက်ပျိုးထုတ်လုပ်သူများကို မယှဉ်နိုင်သဖြင့် ကြံစိုက်ဧရိယာတိုးတက်လာရန် မဖြစ်နိုင်သေးကြောင်း Conab ကုမ္ပဏီ၏ စိုက်ပျိုးရေးသတင်းအချက်အလက်နှင့် မူဝါဒဌာနမှ ဒါရိုက်တာ Sergio De Zen က ပြောကြားခဲ့သည်။

ဘရာဇီးလ်နိုင်ငံ၏ အရှေ့တောင်ပိုင်းဒေသသည် ကြံစိုက်ပျိုးဧရိယာ အများဆုံးတည်ရှိပြီး ၂၀၂၁-၂၀၂၂ ခုနှစ်ကာလတွင် ကြံတန်ချိန် ၃၆၆.၉ သန်း ထွက်ရှိခဲ့ကြောင်း၊ နိုင်ငံအနောက်ဘက်၏ အလယ်ပိုင်းဒေသများမှ ကြံတန်ချိန် ၁၃၁.၃ သန်းနှင့် တောင်ပိုင်းဒေသများမှ ကြံတန်ချိန် ၃၁.၉ သန်းတို့ အသီးသီးထွက်ရှိခဲ့ကြောင်း၊ ယခင်ကြံစိုက်ရာသီနှင့်နှိုင်းယှဉ်ပါက နိုင်ငံအရှေ့ပိုင်း၏ မြောက်ဘက်

ခြမ်းဒေသနှင့် မြောက်ပိုင်းဒေသတို့သည် ကြံအထွက်နှုန်းများကျဆင်းခဲ့ပြီး ကြံ တန်ချိန် ၅၁.၁ သန်း နှင့် ၃.၈၆ သန်းတို့ အသီးသီးထွက်ရှိခဲ့ကြောင်း Sergio De Zen က ပြောကြားခဲ့သည်။

ကြံကုန်ကြမ်း အထွက်နှုန်းများကျဆင်းခဲ့သည့်အတွက် အီသနောနှင့် သကြားထုတ်လုပ်မှု တို့တွင် အထွက်ပမာဏများ လျော့ကျမည်ဖြစ်ကြောင်း၊ ၂၀၂၁-၂၀၂၂ ခုနှစ်ကာလတွင် သကြားထုတ် လုပ်မှုသည် တန်ချိန် ၃၅.၀၅ သန်းအထိ ရှိနိုင်ပြီး ၂၀၂၀-၂၀၂၁ ခုနှစ်ကာလနှင့်နှိုင်းယှဉ်ပါက ၁၅ ရာ ခိုင်နှုန်း လျော့ကျနိုင်ကြောင်း၊ ၂၀၂၁-၂၀၂၂ ခုနှစ်ကာလတွင် ကြံမှအီသနောထုတ်လုပ်မှုတွင် လီတာ ၃၀.၂၆ ဘီလီယံထွက်ရှိနိုင်ပြီး ယခင်နှစ်ကာလနှင့် နှိုင်းယှဉ်ပါက ၇.၇ ရာခိုင်နှုန်း လျော့ကျနိုင် ကြောင်း သတင်းတွင် ဖော်ပြထားသည်။ ထို့အပြင် ၂၀၂၁-၂၀၂၂ ခုနှစ်ကာလတွင် ကြံမှဇီဝလောင်စာ ဆီထုတ်လုပ်မှုသည် ၂၀၂၀-၂၀၂၁ ခုနှစ်ကာလနှင့်နှိုင်းယှဉ်ပါက ၁၀ ရာခိုင်နှုန်းလျော့ကျနိုင်ပြီး လီတာ ၂၆.၇၈ ဘီလီယံထွက်ရှိနိုင်ကြောင်း၊ ၂၀၂၀-၂၀၂၁ ခုနှစ်ကာလနှင့်နှိုင်းယှဉ်ပါက ၂၀၂၁-၂၀၂၂ ခုနှစ် ကာလတွင် Anhydrous ethanol ထုတ်လုပ်မှုသည် ၁၃.၈ ရာခိုင်နှုန်းတိုးတက်လာပြီး လီတာ ၁၀.၆ ဘီလီယံ ထွက်ရှိနိုင်ကြောင်း သတင်းတွင် ဖော်ပြထားသည်။

ကမ္ဘာ့သကြားဈေးကွက်တွင် ဈေးနှုန်းများမြင့်တက်နေသော်လည်း ပြည်တွင်းငွေတန်ဖိုး များမြင့်တက်လျက်ရှိနေသဖြင့် ဘရာဇီးလ်နိုင်ငံ၏သကြားတင်ပို့မှုသည် ယခင်နှစ်ကာလနှင့် နှိုင်းယှဉ် ပါက ၂၀၂၁-၂၀၂၂ ခုနှစ်ကာလသကြားတင်ပို့မှုသည် ၁၉.၃ ရာခိုင်နှုန်းကျဆင်းခဲ့ပြီး တန်ချိန် ၂၆ သန်း တင်ပို့ခဲ့ကြောင်း သတင်းတွင် ဖော်ပြထားသည်။

သတင်းရင်းမြစ် -canalrural.com.br
ထွန်းအောင်ဇော်၊ စီးပွားရေးသံမှူး၊
ဘရာဇီးလ်

အိန္ဒိယ၏ လယ်ယာပို့ကုန်များ တင်သွင်းခွင့်အား အင်ဒိုနီးရှားအစိုးရက ဆိုင်းငံ့ထားခြင်း

အစားအစာများ၏ ဘေးအန္တရာယ်ကင်းရှင်းမှုကို စမ်းသပ်စစ်ဆေးလျက် ဓာတ်ခွဲစမ်းသပ် တွေ့ရှိချက် သက်သေခံလက်မှတ် (Certificate of Analysis - COA) ထုတ်ပေးသော ဓာတ်ခွဲခန်း များအား မှတ်ပုံတင်ရန် ပျက်ကွက်မှုကြောင့် အင်ဒိုနီးရှား စိုက်ပျိုးရေးဝန်ကြီးဌာနသည် နိုင်ငံအတွင်း သို့ အိန္ဒိယ၏ လယ်ယာပို့ကုန်များ တင်သွင်းခွင့်ကို ဆိုင်းငံ့ထားကြောင်း သိရှိရပါသည်။

အင်ဒိုနီးရှား စိုက်ပျိုးရေးဝန်ကြီးဌာနက စိုက်ပျိုးရေးထုတ်ကုန်များ သီးသန့်ခွဲခြားရေး ဗဟိုဌာနများသို့ ညွှန်ကြားချက်ထုတ်ပြန်ရာတွင် ၂၀၁၉ ခုနှစ်မှ စတင်အတည်ပြုခဲ့သည့် အိန္ဒိယ လယ်ယာထွက်ကုန်များအတွက် ထုတ်ပေးသော ပင်ရင်းနှိုင်ငံ၏ ဓာတ်ခွဲစမ်းသပ်မှု COA လက်မှတ်များသည် ၂၄-၃-၂၀၂၂ နေ့နှင့် ၎င်းနေ့မတိုင်မီ ကာလအတွက်သာ တရားဝင်မှုရှိကြောင်းနှင့် မတ်လ ၂၅ ရက်နေ့မှစတင်၍ အသိအမှတ်ပြုမှုမရှိပဲ ပျက်ပြယ်ကြောင်း ဖော်ပြခဲ့ပါသည်။

အင်ဒိုနီးရှားအစိုးရက အဆိုပါအမိန့်စာအား အိန္ဒိယကုန်သည်များထံသို့လည်း ဖြန့်ဝေပေးပို့လျက် COA လက်မှတ်ဆိုင်ရာ အခြားသောအချက်အလက်များကို ထောက်ပံ့ပေးရန် အသိပေးခဲ့သည်။ အိန္ဒိယလယ်ယာထွက်ကုန်တင်ပို့မှု လုပ်ငန်းရှင်များအသင်း၏ ဥက္ကဋ္ဌဖြစ်သူ Mr. M Madan Prakash က အိန္ဒိယ၏ လယ်ယာပို့ကုန်များအတွက် ဓာတ်ခွဲစမ်းသပ်မှု အေဂျင်စီလုပ်ငန်း ၁၅ ခုမှ ထုတ်ပေးသော COA လက်မှတ်များကို အင်ဒိုနီးရှားနိုင်ငံဘက်မှ လက်ခံခြင်းမပြုပဲ ဆိုင်းငံ့ထားသည်ဟု ကြားသိရကြောင်း ပြောဆိုပါသည်။

အင်ဒိုနီးရှားအစိုးရသည် လွန်ခဲ့သော ၃-၄ လခန့်ကပင် COA လက်မှတ်ထုတ်ပေးမှုဆိုင်ရာ အမိန့်ကြော်ငြာစာကို ထုတ်ပြန်ထားခဲ့ကြောင်း၊ ဗီယက်နမ်နှင့် ထိုင်း တို့ကဲ့သို့သော နိုင်ငံများသည် ၎င်းတို့၏ COA လက်မှတ်ထုတ်ပေးသော ဓာတ်ခွဲခန်းများကို အင်ဒိုနီးရှားနိုင်ငံရှိ သက်ဆိုင်ရာဌာန၌ ကြိုတင်၍ မှတ်ပုံတင်ဆောင်ရွက်ခဲ့ကြကြောင်း၊ သို့ရာတွင် အိန္ဒိယအာဏာပိုင်များကမူ သတ်မှတ်နေ့ရက်အမီ ဆောင်ရွက်နိုင်မှု မရှိခဲ့ကြောင်း၊ ထိုကဲ့သို့ မှတ်ပုံတင်လျှောက်ထားမှုကို သံတမန်နည်းလမ်းမှတစ်ဆင့် ဆောင်ရွက်ရခြင်းဖြစ်ပြီး ဂျကာတာမြို့ရှိ အိန္ဒိယသံရုံးအနေဖြင့် အချိန်မီ ဆောင်ရွက်ရန် ပျက်ကွက်ခဲ့ကြောင်း၊ အိန္ဒိယမှ အင်ဒိုနီးရှား ဆိပ်ကမ်းများသို့ လယ်ယာထွက်ကုန် များတင်ပို့သည့် ကုန်သင်္ဘောများစွာသည် လမ်းခုလတ်တွင်ရှိနေပြီး တားမြစ်ပိတ်ပင်မှု သို့မဟုတ် ဆိုင်းငံ့ထားရှိမှုနှင့် ကြုံတွေ့ရသည့် အခြေအနေရှိကြောင်းဖြင့် အိန္ဒိယပို့ကုန်လုပ်ငန်းရှင်တစ်ဦး၏ ပြောဆိုချက်ကို Hindu Business Line သတင်းဌာနက ဖော်ပြပါသည်။

အိန္ဒိယအာဏာပိုင်များသည် ဓာတ်ခွဲခန်းများ မှတ်ပုံတင်ရမည့် နောက်ဆုံးနေ့ရက်ဖြစ် သော မတ်လ ၂၅ ရက်နေ့ကို ကျော်လွန်လျက် မတ်လ ၃၁ ရက်နေ့ကျမှသာ လျှောက်လွှာများတင်သွင်းနိုင်ခဲ့ရာ အိန္ဒိယပို့ကုန်များအတွက် မတိုးသာမဆုတ်သာ အနေအထားဖြစ်ကြောင်း၊ အစိုးရဌာနဆိုင်ရာအရင်းအမြစ်များကမူ သင်္ဘောတင်ရှင်းလင်းမှုဆိုင်ရာ အချက်အလက်များနှင့်အတူ အိန္ဒိယဓာတ်ခွဲခန်းများ၏ မှတ်ပုံတင်သက်တမ်း တိုးမြှင့်ရေးကိစ္စရပ်အား သတ်မှတ်ကာလ မစေ့ရောက်မီကပင်

အိန္ဒိယသံရုံးမှတစ်ဆင့် အင်ဒိုနီးရှားအာဏာပိုင်များထံ ပေးပို့ထားပြီးဖြစ်သည်ဟု ဖြေကြားကြောင်း၊ ယခုကိစ္စရပ်အား ဂျပန်ဘက်က ဆက်လက်ဆောင်ရွက်လျက်ရှိပြီး မကြာမီကာလအတွင်း ဖြေရှင်းနိုင်မည်ဖြစ်သည်ဟု အမည်ဖော်ပြလိုခြင်းမရှိသော အစိုးရအရာရှိ တစ်ဦးက ပြောဆိုကြောင်းဖြင့် အဆိုပါ သတင်းဌာနက ဖော်ပြပါသည်။

အင်ဒိုနီးရှားနိုင်ငံသည် အိန္ဒိယမှ သကြား၊ ဂျုံ၊ ဆန်၊ ပြောင်း၊ ငရုတ်၊ ကြက်သွန်နီနှင့် မြေပဲ စသည့် လယ်ယာထွက်ကုန်များကို တင်သွင်းလျက်ရှိပါသည်။ ၂၀၂၁ ခုနှစ် စက်တင်ဘာလ ၃၀ ရက်နေ့၌ ကုန်ဆုံးသည့် သကြားတင်ပို့သည့် ရာသီကာလတွင် အိန္ဒိယ၏ သကြား ပြည်ပတင်ပို့မှု စုစုပေါင်း၏ ၃၀% ခန့်သည် အင်ဒိုနီးရှားဈေးကွက်သို့ တင်ပို့ခဲ့ခြင်းဖြစ်သည်။ အလားတူ ၂၀၂၁-၂၂ ဘဏ္ဍာနှစ်အတွင်း ဇန်နဝါရီလအထိ အိန္ဒိယ၏ ပြည်ပသို့ မြေပဲတင်ပို့မှု တန်ချိန်စုစုပေါင်း ၄.၄၁ သိန်းမှ ၅၀% ခန့်မှာ အင်ဒိုနီးရှားသို့ တင်ပို့ခဲ့ခြင်းဖြစ်သည်။ ယခုနှစ်တွင်လည်း ထောက်ပံ့ပို့ဆောင်မှုဆိုင်ရာ အားသာချက်များအရ အိန္ဒိယလယ်ယာပို့ကုန်များ၏ ဈေးနှုန်းများသည် ယှဉ်ပြိုင်နိုင်စွမ်း ကောင်းမွန်လျက်ရှိရာ အိန္ဒိယပို့ကုန်လုပ်ငန်းရှင်များအနေဖြင့် အင်ဒိုနီးရှားနိုင်ငံသို့ ကုန်စည်များ တင်ပို့ရာ၌ နှောင့်နှေးမှုဖြစ်စေမည့် လက်ရှိအခြေအနေအပေါ် စိုးရိမ်မကင်းဖြစ်လျက် ရှိကြသည်။

Source: Indonesia suspends agri imports from India, 6-4-2022, The Hindu Business Line

နေအေးလွင်၊ စီးပွားရေးသံမှူး၊
နယူးဒေလီ

.....
ဩစတြေးလျ-အိန္ဒိယ ကြားဖြတ် FTA အရ ပိုင်တင်ပို့သူများနှင့် သိုးမွေးမြူသူများက အကျိုးအမြတ်ရရှိနိုင်သော်လည်း နို့ထွက်ပစ္စည်းနှင့် ကောက်ပဲသီးနှံတင်ပို့သူများက အကျိုးအမြတ်မရရှိနိုင်ခြင်း

ဩစတြေးလျနှင့် အိန္ဒိယနှစ်နိုင်ငံတို့အကြား ကြားဖြတ်ကုန်သွယ်ရေးသဘောတူစာချုပ် အသစ်သည်တရုတ်အပေါ် ဩစတြေးလျ၏စီးပွားရေးမှီခိုအားထားမှုကို လျော့ချရန်ရည်ရွယ်ပြီး၊ အချို့သောလုပ်ငန်းကဏ္ဍများအတွက် သိသာထင်ရှားသော အခွင့်အလမ်းများကို ဖွင့်လှစ်ပေးနိုင်ခဲ့သော်လည်း အချို့သောလုပ်ငန်းကဏ္ဍများအတွက်မူ အခွင့်အလမ်းများ မရရှိကြောင်း သိရှိရသည်။

ဩစတေးလျ ဝိုင်တင်ပို့ရောင်းချသူများနှင့် သိုးမွေးမြူရေးသမားများသည် အိန္ဒိယနိုင်ငံ၏ အကောက်ခွန်စည်းကြပ်မှု သိသိသာသာလျှော့ချပေးမည့်သူများထဲတွင် ပါဝင်သော်လည်း နို့ထွက် ပစ္စည်းနှင့် ကောက်ပဲသီးနှံလုပ်ငန်းကဏ္ဍတို့က ပိုမိုကောင်းမွန်သောသဘောတူညီချက်များ ရရှိရန် တောင်းဆိုခဲ့ကြပြီး၊ သဘောတူညီချက်သည် ဈေးကွက်ချဲ့ထွင်ရန် အဓိကဆုံးရှုံးသွားသောအခွင့် အလမ်းဖြစ်ကြောင်း ပြောကြားခဲ့သည်။

ဩစတြေးလျဝိုင်ထုတ်လုပ်သူများအနေဖြင့် တရုတ်နိုင်ငံ၏ မြင့်မားသော တန်ပြန်စုပုံတင် သွင်းခွန်စည်းကြပ်မှုများကြောင့် ဩစတြေးလျဒေါ်လာ ၁.၂ ဘီလီယံတန်ဖိုးရှိ အဓိက ဈေးကွက်ဆုံး ရှုံးရချိန်တွင် အိန္ဒိယနှင့် သဘောတူညီချက်အသစ်သည် ဆုံးရှုံးမှုအားလုံးကို ပြန်လည်ရရှိနိုင်မည် မဟုတ်သော်လည်း တစ်နိုင်ငံလုံးဝိုင်အလျှံပယ်မှုကို ကိုင်တွယ်ဖြေရှင်းရန်အရေးကြီးသော ခြေလှမ်း တစ်ရပ်ဖြစ်ကြောင်း သိရှိရသည်။

အိန္ဒိယနိုင်ငံနှင့် နှစ်နိုင်ငံကုန်သွယ်ရေးသဘောတူညီချက်မှာ အသေးစားနှင့် အလတ်စား စီးပွားရေးလုပ်ငန်း အများစုဖြစ်သော ဝိုင်ထုတ်လုပ်မှုလုပ်ငန်းများအတွက် အကျိုးကျေးဇူးများဖြစ် ထွန်းစေကြောင်း၊ အကောက်ခွန်လျှော့ချမှုများကြောင့် အိန္ဒိယဈေးကွက်တွင် အခွင့်အလမ်းအသစ် များကို ရှာဖွေနိုင်မည်ဖြစ်ကြောင်း သိရှိရသည်။ အိန္ဒိယသို့ ဩစတြေးလျဝိုင်တင်ပို့မှုသည် အလွန် သေးငယ်သော်လည်း ၂၀၂၁ ခုနှစ်တွင် တင်ပို့မှုတန်ဖိုးမှာ ၈၁ % မြင့်တက်လာခဲ့ပြီး၊ ပမာဏအားဖြင့် ၇၁ % မြင့်တက်လာခဲ့ကြောင်း သိရှိရသည်။

ဝိုင်လုပ်ငန်းကဏ္ဍသည် အမေရိကန်၊ ကနေဒါနှင့် ဗြိတိန်စသည့်တည်ထောင်ထားပြီး၊ ဈေး ကွက်များကြီးထွားလာချိန်တွင် အရှေ့တောင်အာရှ၊ အိန္ဒိယနှင့် စကင်ဒီနေးဗီးယားတို့တွင် ဈေးကွက် ချဲ့ထွင်ရန် ရှာဖွေလျက်ရှိပြီး၊ ဩစတြေးလျစပျစ်သီးနှင့် ဝိုင်လုပ်ငန်းကဏ္ဍသည် နိုင်ငံတကာ ဈေးကွက်ဝင်ရောက်နိုင်မှု တိုးတက်စေရန်အတွက် အစိုးရထံမှ ထောက်ပံ့ငွေ ဒေါ်လာ ၁,၈၁၇,၀၀၀ ကို လက်ခံရရှိခဲ့ကြောင်း သိရှိရသည်။

ဩစတြေးလျ၏ ဒုတိယအကြီးဆုံး ပို့ကုန်ဈေးကွက်ဖြစ်သည့် အိန္ဒိယသို့ သိုးမွေးတင်ပို့မှု အပေါ်အကောက်ခွန်(၅)% ကောက်ခံသော်လည်း FTA အသစ်အရ ယခုနှစ်နှောင်းပိုင်းတွင် သုညသို့ လျှော့ချမည်ဖြစ်ရာ လုပ်ငန်းကဏ္ဍအတွက် သတင်းကောင်းဖြစ်ပြီး၊ ဈေးကွက်များ ပိုမိုကွဲပြားစေရန် ကူညီနိုင်မည်ဖြစ်ကြောင်း၊ အိန္ဒိယနိုင်ငံ သိုးမွေးဝယ်ယူမှုသည် တရုတ်နိုင်ငံနှင့် နှိုင်းယှဉ်ပါက လွန်စွာ

နည်းပါးသော်လည်း နောင်တွင်ဝယ်ယူမှုတိုးတက်လာရန် အထောက်အကူဖြစ်နိုင်ကြောင်း သိရှိရသည်။

သိုးနှင့် သိုးသားထုတ်လုပ်သူများလည်း FTA မှ အကျိုးအမြတ်ရရှိမည် ဖြစ်သော်လည်း အိန္ဒိယက သိုးကို အကောက်ခွန်နှုန်း ၃၀ % စည်းကြပ်ထားခြင်းကြောင့် တင်ပို့ရန် မဖြစ်နိုင်ကြောင်း ပို့ကုန်တင်ပို့သူများက ပြောကြားခဲ့သည်။ လွန်ခဲ့သည့် (၅) နှစ်အတွင်း အိန္ဒိယနိုင်ငံသို့ သိုးသား (၁၁၁) တန်ခန့် တင်ပို့ရောင်းချခဲ့ကြောင်းနှင့် သဘောတူညီချက် အသစ်ကြောင့် အိန္ဒိယနိုင်ငံသို့ တင်ပို့မှု နှစ်စဉ်မြင့်တက်လာနိုင်ကြောင်း ခန့်မှန်းထားသည်။

သဘောတူညီချက်တွင် အကြီးမားဆုံး ဆုံးရှုံးမှုတစ်ခုမှာ နို့ထွက်ပစ္စည်းကဏ္ဍဖြစ်ပြီး၊ အကောက်ခွန်နှုန်းထားလျှော့ချမှုတွင် လုံးဝမပါဝင်သည့်လုပ်ငန်းကဏ္ဍအနေဖြင့် လွန်စွာစိတ်ပျက်လျက်ရှိကြောင်း၊ ပြဿနာမှာ အိန္ဒိယအစိုးရသည် ၎င်း၏ နို့ထွက်ပစ္စည်းကဏ္ဍအတွက် ဩစတြေးလျ၏လုပ်ငန်းကဏ္ဍက ခြိမ်းခြောက်မှုတစ်ခုအဖြစ် မှတ်ယူထားသောကြောင့် ဖြစ်သည်။ ယခုသဘောတူညီချက်မှာ ကြားဖြတ်သဘောတူညီချက်တစ်ရပ်ဖြစ်ရာ နို့နှင့်နို့ထွက်ပစ္စည်း ကဏ္ဍအတွက် နောက်ထပ်အခွင့်အလမ်းများရှိနေသေးကြောင်း သိရှိရသည်။

ထို့အပြင် ကောက်ပဲသီးနှံကဏ္ဍကလည်း အိန္ဒိယဈေးကွက်သို့ ဝင်ရောက်နိုင်မှု တိုးတက်စေရန်အတွက် လုပ်ဆောင်ရမည့် အလုပ်များ ပိုမိုလုပ်ဆောင်ရန် တောင်းဆိုထားသည်။ ကြား ဖြတ် FTA သည် ဩစတြေးလျ ပဲအမျိုးမျိုးအတွက် အလားအလာရှိသော အကျိုးကျေးဇူးအချို့ကိုကမ်းလှမ်းထားပြီး၊ အချိန်ကြာလာသည်နှင့်အမျှ faba ပဲကြီးများ၊ ကာနိုလာဆီနှင့် ပဲပိစပ်များအတွက် အကျိုးရှိလာမည်ဖြစ်သည်။ သို့သော်ကုလားပဲဈေးကွက်အတွက် အခွင့်အလမ်းမရှိကြောင်း သိရှိရသည်။ ဩစတြေးလျသည် ကုလားပဲအရည်အသွေးအတွက် ကျော်ကြားသည့်နိုင်ငံ ဖြစ်သည်။ အိန္ဒိယနိုင်ငံမှ စားသုံးသူများက ကုလားပဲကိုနှစ်ခြိုက်ကြပြီး၊ အခြေခံအစားအစာအဖြစ် စားသုံးလျက်ရှိကြောင်းနှင့် လတ်တလောတွင်မူ အိန္ဒိယနိုင်ငံရှိ ကုလားပဲအထွက်နှုန်းမှာ ခိုင်မာလျက်ရှိကြောင်း သိရှိရသည်။

Source: www.abc.net.au

ရှင်စောသု၊ စီးပွားရေးသံမှူး
ကင်ဘာရာ

.....

ပြည်တွင်းဈေးကျနေချိန်တွင် ဩစတြေးလျထောပတ်သီး စိုက်ပျိုးသူများ ဂျပန်ဈေးကွက်သို့ ဝင်ရောက်နိုင်ရန် အစိုးရကကူညီပေးလျက်ရှိခြင်း

ယမန်နှစ်က ထောပတ်သီးတစ်လုံးလျှင် ဩစတြေးလျ (၁) ဒေါ်လာအောက်သို့ ကျဆင်းသွားသည့်အတွက် ယခုနှစ် ထောပတ်သီးများ ခူးဆွတ်ရတော့မည့်ချိန်တွင် ဈေးကွက်အသစ်များကိုရှာဖွေရန် ကြိုးပမ်းလျက်ရှိသည်။ ဩစတြေးလျ ထောပတ်သီးစိုက်ပျိုးသူများအသင်းသည် ပြည်နယ်အားလုံးရှိ ထောပတ်သီးစိုက်ပျိုးသူများအား ဂျပန်ဈေးကွက်သို့ ဝင်ရောက်နိုင်စေရန် ကူညီပေးရန် တွန်းအားပေးဆောင်ရွက်လျက်ရှိကြောင်း သိရှိရသည်။

ပြီးခဲ့သည့်ရာသီတွင် ထောပတ်သီး စိုက်ပျိုးသူများသည် ကီလိုဂရမ် ၄၀၀ ရှိသော ပုံးတစ်ပုံးအတွက် ဒေါ်လာ ၃,၀၀၀ ခန့် ရရှိခဲ့ပြီး၊ မကြာသေးမီရာသီက အဆိုပါ တူညီသော ပမာဏအတွက် ဒေါ်လာ ၆၀၀ ခန့်သာရရှိခဲ့သည်။ Avocados Australia ၏အမှုဆောင်အရာရှိချုပ် John Tyas က လွန်ခဲ့သည့်ငါးနှစ်အတွင်း စိုက်ပျိုးမှုအသစ်များစွာဖြင့် လုံခြုံစိတ်ချရသည့် ဈေးကွက်သစ်များ ရရှိရေးသည် အရေးကြီးသောအချိန်ဖြစ်ခဲ့ကြောင်း၊ ၂၀၂၁ ခုနှစ်အတွင်း တစ်နိုင်ငံလုံး ထောပတ်သီးထုတ်လုပ်မှု တန်ချိန် ၉၀,၀၀၀ ရှိခဲ့ပြီး၊ ၂၀၂၆ ခုနှစ်တွင် နိုင်ငံတစ်ဝှမ်း ထောပတ်သီးထုတ်လုပ်မှုမှာ တန်ချိန် ၁၇၀,၀၀၀ အထိရောက်ရှိနိုင်ရန် မျှော်မှန်းထားကြောင်း ပြောကြားခဲ့သည်။

ဂျပန်နိုင်ငံတွင် ထောပတ်သီးစားသုံးမှုမြင့်တက်လာခဲ့သော်လည်း မက္ကဆီကိုနိုင်ငံကဲ့သို့ အခြားနိုင်ငံများမှ တင်သွင်းမှုအပေါ် မှီခိုလျက်ရှိရာ ဩစတြေးလျစိုက်ပျိုးသူများသည် ဂျပန်ဝယ်လက်များအတွက် ပရီမီယံထုတ်ကုန်တစ်ခုကို တင်ပြရန် အခွင့်အရေးရှိနေခြင်းဖြစ်သည်။ သို့သော် ဂျပန်ဈေးကွက်မှာ အရှိန်အဟုန်ဖြင့် ကြီးထွားလာခြင်းမရှိသည့်အတွက် ဈေးကွက်ဝေစု ရရှိထားရေးက အဓိကဖြစ်ကြောင်း သိရှိရသည်။ ယမန်နှစ်က ဂျပန်နိုင်ငံသို့ ဩစတြေးလျ ထောပတ်သီးတင်ပို့မှုမှာ တန်ချိန် ၈,၀၀၀ သို့ စံချိန်တင်ရောက်ရှိခဲ့သည်။

ဂျပန်နိုင်ငံမှ အနောက်ဩစတြေးလျ ထောပတ်သီး မှာယူမှုများကြောင့် ဈေးကွက်တွန်းအားဖြစ်ပေါ်စေကြောင်း၊ အနောက်ဩစတြေးလျနှင့် Riverland သည် ၂၀၁၈ ခုနှစ် နှောင်းပိုင်းမှသာ ဈေးကွက်ဝင်ရောက်ခွင့်ရရှိခဲ့ပြီး၊ ကိုဗစ်ဆိုင်ရာ အနှောင့်အယှက်များကြောင့် များစွာတင်ပို့နိုင်ခဲ့ခြင်း မရှိကြောင်း လုပ်ငန်းကဏ္ဍက ပြောကြားခဲ့သည်။ ယခုအခါ ထောပတ်သီး စိုက်ပျိုးသူများသည် ပို့ကုန်အခွင့်အလမ်းကြောင့် စိုက်ပျိုးထုတ်လုပ်မှု မြှင့်တင်ရန် လိုအပ်လာပြီ ဖြစ်သည်။ စိုက်ပျိုးသူများက လာမည့်ရာသီတွင် ထောက်ပံ့မှုကို သိသိသာသာ တိုးမြှင့်ရန် စီစဉ် လျက်ရှိကြောင်း သိရှိရသည်။

ဩစတြေးလျအစိုးရသည် ဂျပန်နိုင်ငံနှင့် ဇီဝလုံခြုံရေးဆိုင်ရာ ပြန်လည်ပြင်ဆင်မှုများကို ဆွေးနွေးလျက်ရှိကြောင်း သိရှိရသည်။ လောလောဆယ်တွင် ဂျပန်နိုင်ငံဈေးကွက်သို့ ကွင်းစလန် သစ်သီးပိုး(Fruit Fly) ကင်းစင်သည့် အနောက်ဩစတြေးလျ၊ တက်စမေးနီးယား၊ Riverland တို့က ဝင်ခွင့်ရရှိလျက်ရှိရာ ဩစတြေးလျ စိုက်ပျိုးသူများသည် ထောပတ်သီးများကို နှစ်ဝက်ခန့်သာထိ ရောက်စွာထောက်ပံ့ပေးနိုင်ခဲ့ကြောင်း၊ အကယ်၍ ဂျပန်နိုင်ငံနှင့်ဆောင်ရွက်မည့် ထို Protocol တွင် အရှေ့ဘက်ကမ်းရိုးတန်းကို ထည့်သွင်းနိုင်ပါက ထောပတ်သီးများကို ၁၂ လ ပတ်လုံးတင်ပို့နိုင်မည် ဖြစ်ကြောင်း သိရှိရသည်။

ဂျပန်နိုင်ငံသို့ တင်ပို့မှုများအတွက် "conditional non-host" ဟုခေါ်ဆိုသည့် Protocol နှင့် ကိုက်ညီရန်လိုအပ်ကြောင်းသိရှိရသည်။ Protocol အရ မမှည့်မီ အသီးအနှံများကို ရိတ်သိမ်းခြင်း၊ အအေးခံပြီး လုံခြုံစွာ ထုပ်ပိုးခြင်းကဲ့သို့သော လုပ်ငန်းစဉ်များ ပါဝင်ခြင်းဖြစ်သည်။ Mr. Loffler က Riverland ၏အစိတ်အပိုင်းအချို့တွင် Fruit Fly များပေါက်ပွားခြင်းနှင့်အတူ protocol ကိုပြန်လည် သုံးသပ်ခြင်းကိုကြိုဆိုကြောင်း၊ တစ်နေရာရာတွင် Fruit Fly တွေ့ရှိလိုက်ခြင်းဖြင့် ဈေးကွက်ဖွင့်ပြီး တစ်ပတ်အကြာတွင် ဈေးကွက်ပြန် ပိတ်သွားသည့်ပို့ကုန်ဈေးကွက်မှာ ကောင်းသည့်အခြေအနေ မဟုတ်ကြောင်း ပြောကြားခဲ့သည်။

စိုက်ပျိုးရေးဝန်ကြီး David Littleproud က စိုက်ပျိုးရေးသီးနှံအများအပြားအတွက် ကန့်သတ်ချက်များကို ပြန်လည်သုံးသပ်ရန် ဂျပန်အစိုးရနှင့် ဆွေးနွေးမှုများ စတင်ခဲ့ကြောင်းပြော ကြားခဲ့သည်။ Avocados Australia က အစိုးရ၏ တင်ပြချက်တွင် အချက်အလက်များကို ပံ့ပိုးပေးခဲ့ ကြောင်း သိရှိရသည်။ တစ်နိုင်ငံလုံးအတိုင်းအတာဖြင့် ပါဝင်နိုင်ရေးအတွက် ဆွေးနွေးညှိနှိုင်းနိုင်ရန် မျှော်လင့်ထားကြောင်းနှင့် လုပ်ငန်းကဏ္ဍသည် ယခုအချိန်အတွင်း ရုန်းကန်ရလျက်ရှိရာကာလတို့ အတွင်း ဆောင်ရွက်နိုင်မည်ဆိုပါက အတိုင်းထက်အလွန်ဖြစ်ကြောင်း သိရှိရသည်။

Source: www.abc.net.au

ရှင်စောသူ၊ စီးပွားရေးသံမှူး၊
ကင်ဘာရာ

.....

ဩစတြေးလျ မြောက်ပိုင်းနယ်မြေ West Daly ဒေသရှိ တောရိုင်းဝက်များတွင် ဂျပန် ဦးနှောက်အမြှေးရောင် ဗိုင်းရပ်စ်ပိုး တွေ့ရှိခြင်း

West Daly ဒေသရှိ တောရိုင်းဝက်အနည်းငယ်တွင် ဗိုင်းရပ်စ်ပိုးကူးစက်ခံထားရကြောင်း စစ်ဆေးတွေ့ရှိပြီးနောက် ဂျပန်ဦးနှောက်အမြှေးရောင်ရောဂါ (Japanese Encephalitis -JEV) ၏ ပထမဆုံးရောဂါ ဖြစ်ပွားမှုကို မြောက်ပိုင်းနယ်မြေတွင်တွေ့ရှိခဲ့ကြောင်း ABC သတင်းက ရေးသား ဖော်ပြထားသည်။

JEV သည် ခြင်္သေ့များမှတစ်ဆင့် ကူးစက်နိုင်သော ပြင်းထန်သောရောဂါဖြစ်ပြီး ဝက်၊ ငှက်များ နှင့်မြင်းများအပါအဝင် လူနှင့် တိရစ္ဆာန်များကို ကူးစက်နိုင်သည်။ ဩစတြေးလျနိုင်ငံ တောင်ပိုင်းရှိ ဝက်မွေးမြူရေးလုပ်ငန်းခွင်တစ်ခုတွင် ဖေဖော်ဝါရီမှစတင်၍ ဗိုင်းရပ်စ်ပိုးကူးစက်မှု ၃၅ မှု ဖြစ်ပွားခဲ့ပြီး၊ ယနေ့အထိ လူ ၃ ဦး သေဆုံးခဲ့သည်။

မြောက်ပိုင်းနယ်မြေ၏ တိရစ္ဆာန်ဆေး ကုသရေးအရာရှိချုပ် Sue Fitzpatrick က Tiwi ကျွန်းစုတွင်လူတစ်ဦးသည် ယမန်နှစ် မတ်လတွင် ဗိုင်းရပ်စ်ပိုးကြောင့် သေဆုံးသွားပြီးနောက် ထိုနယ် မြေတွင်ကူးစက်မှုမရှိကြောင်း၊ ထိုအချိန်မှစ၍ မြောက်ပိုင်းနယ်မြေသည် ၎င်း၏တိရစ္ဆာန်ဦးရေ အတွက် စောင့်ကြည့်ခြင်းအစီအစဉ်ကို တိုးမြှင့်ဆောင်ရွက်ခဲ့ကြောင်း၊ West Daly တွင် "ပုံမှန်စစ် တမ်းကောက်ယူမှုတစ်ခုအတွင်း" ဗိုင်းရပ်စ်ပိုးတွေ့ရှိခဲ့သော်လည်း ဝက်များသည် ရောဂါလက္ခဏာ မပြကြောင်း၊ လွန်ခဲ့သည့်မိုးရာသီတွင် JEV ထိတွေ့မှုရှိကြောင်း သက်သေအထောက်အထားများ ရှိခဲ့သော်လည်း၊ ဤအချိန်အထိ မည်သည့်ကူးစက်မှုကိုမျှ မတွေ့ခဲ့ကြောင်း ပြောကြားခဲ့သည်။

ယနေ့အထိ မြောက်ပိုင်းနယ်မြေတွင် စမ်းသပ်ထားသော ခြင်္သေ့နမူနာအားလုံးသည် JEV အတွက် Negative ရလဒ်ဖြစ်ကြောင်း သိရှိရသည်။ JEV သည် လူမှ လူသို့ မကူးစက်နိုင်သကဲ့သို့ ရောဂါပိုးရှိသော တိရစ္ဆာန်၏ အသားစားခြင်းဖြင့်လည်း မကူးစက်နိုင်ကြောင်း သိရှိရသည်။ လူတွင် JE ရောဂါပိုးသည် အဖြစ်များဆုံး ရောဂါလက္ခဏာပြသော်လည်း ရှားရှားပါးပါး ပြင်းထန်ရောဂါနှင့် သေဆုံးသည်အထိ ဖြစ်နိုင်ကြောင်းနှင့် ရောဂါလက္ခဏာများတွင် အဖျားတက်ခြင်း၊ ခေါင်းကိုက်ခြင်း၊ လည်ပင်းတောင့်တင်းခြင်း၊ အော့အန်ခြင်း၊ စိတ်ရှုပ်ထွေးခြင်း၊ တက်ခြင်းနှင့် လေဖြတ်ခြင်းတို့ ပါဝင် ကြောင်းသိရှိရသည်။

နယ်မြေခံပြည်သူများအား ခြင်္သေ့ကိုက်ခံခြင်းမှ ကာကွယ်ရန် နှိုးဆော်ထားပြီး၊ လူများအနေ ဖြင့် တိရစ္ဆာန်များအတွက် ဖြစ်နိုင်ချေရှိသော အန္တရာယ်ကို နားလည်ထားရန် အရေးကြီးကြောင်း

သိရှိရသည်။ ရောဂါဖြစ်ပွားနိုင်သည့် အဓိကတိရိစ္ဆာန်များမှာ ဝက်နှင့် မြင်းများဖြစ်သည်။ မြောက်ပိုင်း ပြည်နယ် ကျန်းမာရေးဌာနမှ Dr. Fitzpatrick က ဝက်မွေးမြူသူများသည် ရောဂါလက္ခဏာများ အတွက် အထူးသတိထားသင့်ပြီး၊ “မရှင်းပြနိုင်သော သားလျှောခြင်း (သို့) မွေးဖွားခြင်း (သို့) ဝက် ကလေးများတွင် အာရုံကြောဆိုင်ရာ လက္ခဏာများပေါ်ပေါက်ပါက” အစီရင်ခံသင့်ကြောင်းပြော ကြားခဲ့သည်။ အဆိုပါ ဗိုင်းရပ်စ်အတွက် သီးခြားကုသမှုမလိုအပ်သော်လည်း ကာကွယ်ဆေး ရရှိနိုင် ကြောင်း သိရှိရသည်။

Source: www.abc.net.au

ရှင်စောသူ၊ စီးပွားရေးသံမှူး၊
ကင်ဘာရာ

.....
ဩစတြေးလျနိုင်ငံ၏ ၂၀၂၂ ခုနှစ်၊ မတ်လအတွင်း စီးပွားရေးအခြေအနေ အစီရင်ခံစာ

ရုရှား- ယူကရိန်း ပဋိပက္ခကြောင့် ကမ္ဘာတစ်ဝှမ်းတွင် ငွေကြေးဖောင်းပွမှုလိုင်းသစ်များ ဖြစ် ပေါ်လာနိုင်ကြောင်း The Reserve Bank of Australia က ၉-၃-၂၀၂၂ ရက်နေ့တွင် သတိပေးပြော ကြားခဲ့ပြီး၊ စစ်ပွဲ၏ သက်ရောက်မှုကြောင့် ရေနံစိမ်းနှင့် သဘာဝဓာတ်ငွေ့ကဲ့သို့ အဓိကကုန်စည်များ ၏ ဈေးနှုန်းများမြင့်တက်သည့်အပြင် အပူကျောက်မီးသွေး၊ နီကယ်နှင့် အလူမီနီယံကဲ့သို့သော အခြေခံသတ္တုများ၏ ဈေးနှုန်းများမှာ သိသိသာသာမြင့်တက်ခဲ့သည်။ ရုရှားနိုင်ငံအပေါ် အရေးယူပိတ် ဆို့မှုများက အထူးသဖြင့် ကုန်စည်ဈေးနှုန်းများမြင့်တက်စေမည့် ထောက်ပံ့ရေးပိုင်းဆိုင်ရာ ဂယက် အသစ်ကို ဖြစ်ပေါ်စေရာငွေကြေးဖောင်းပွမှုကာလကို သက်တမ်းကြာရှည်စေနိုင်ကြောင်း The Reserve Bank က ခန့်မှန်းထားပါသည်။ ရုရှား- ယူကရိန်းပဋိပက္ခ၏ နောက်ဆက်တွဲ စီးပွားရေးကျ ဆင်းမှုကို စောင့်ကြည့်ပြီး၊ The Reserve Bank သည် အတိုးနှုန်းကို ၀.၁ % တွင်ထိန်းထားရာ တရား ဝင်အတိုးနှုန်းမှာ (၁၇) လအတွင်း ၀.၁ % ဖြင့်တည်ငြိမ်နေလျက် ရှိနေပါသည်။ ဩစတြေးလျ ဒေါ်လာသည် ၂၀၂၂-၂၀၂၃ ခုနှစ်တွင် အမေရိကန်ဒေါ်လာ ၆၉ ဆင့်သို့ ကျဆင်းသွားနိုင်သည်ဟု ခန့်မှန်းထားပါသည်။

အစိုးရ၏ ၂၀၂၂-၂၀၂၃ ခုနှစ်ဘဏ္ဍာနှစ်အတွက် ဘတ်ဂျက်လျာထားချက်ကို ၂၉-၄-၂၀၂၂ ရက်နေ့တွင် Treasurer Josh Frydenberg က ကြေညာခဲ့ရာ စီးပွားရေးကဏ္ဍအတွက် ခွဲဝေလျာ ထားရာတွင် အလုပ်လက်မဲ့နှုန်း ၄% အောက်ရောက်ရှိရေးနှင့် အလုပ်အကိုင်များ ပိုမိုဖန်တီးပေးရေး၊

စီးပွားရေးလုပ်ငန်းငယ်များအတွက် အကူအညီများပေးရေး၊ ပညာရေး၊ ကျန်းမာရေး၊ အမျိုးသမီးများ လုံခြုံရေးနှင့် အခြားမရှိမဖြစ် ဝန်ဆောင်မှုလုပ်ငန်းများတွင် ဆက်လက်ရင်းနှီးမြှုပ်နှံရေးနှင့် အခြေခံ အဆောက်အအုံများနှင့် ပြန်လည်ပြည့်ဖြိုးမြဲစွမ်းအင်တို့တွင် ရင်းနှီးမြှုပ်နှံရေးတို့အတွက် ဦးစားပေး ဆောင်ရွက်သွားမည် ဖြစ်ပါသည်။

၂၀၂၂-၂၀၂၃ ဘဏ္ဍာနှစ် ဘတ်ဂျက်ခွဲဝေမှုများအနက် ကုန်သွယ်မှု၊ ရင်းနှီးမြှုပ်နှံမှုနှင့် ခရီး သွားဧည့်သည်စီးပွားရေးအတွက် လျာထားခွဲဝေရာတွင် သြစတြေးလျနိုင်ငံအတွက် ကမ္ဘာ့အဆင့်မီ နယ်စပ်ဖြတ်ကျော်ကုန်သွယ်မှုစနစ် အုတ်မြစ်ချရန် သြစတြေးလျဒေါ်လာ ၁၈၇.၁ သန်း၊ ဒေသတွင်း နှင့် ကျေးလက်ဒေသ အသေးစားနှင့် အလတ်စားပို့ကုန်လုပ်ငန်းရှင်များအတွက် ပို့ကုန်ဈေးကွက် ဖွံ့ဖြိုးတိုးတက်ရေးအကူအညီ (Export Market Development Grants -EMDG) အစီအစဉ်အတွက် ထပ်တိုးရန်ပုံငွေ သြစတြေးလျဒေါ်လာ ၁၈၇.၁ သန်း၊ ကမ္ဘာလုံးဆိုင်ရာ စီးပွားရေးရင်းနှီးမြှုပ်နှံသူများ နှင့် စွမ်းရည်မြင့်မားသော လူပုဂ္ဂိုလ်များကို နိုင်ငံသို့လာရောက်လုပ်ကိုင်နိုင်ရေး ဆွဲဆောင်ရာတွင် အသုံးပြုမည့်ရန်ပုံငွေ သြစတြေးလျဒေါ်လာ ၁၉.၅ သန်းနှင့် ခရီးသွားဧည့်သည်စီးပွားရေးအတွက် သြစတြေးလျဒေါ်လာ ၁၄၆.၅ သန်းကို ခွဲဝေချထားပါသည်။

စိုက်ပျိုးမွေးမြူရေးကဏ္ဍကို ယခုနှစ်တွင် အမြတ်အစွန်း အများဆုံးနှစ်ဟု ခန့်မှန်းထားသော် လည်း မြင့်မားသော စက်သုံးဆီဈေးနှုန်းများနှင့် ဓာတ်မြေဩဇာဈေးနှုန်းများက ထုတ်လုပ်သူများ၏ သွင်းအားစုကုန်ကျစရိတ်များ ပိုမိုမြင့်တက်လာခဲ့ရာ စိုက်ပျိုးမွေးမြူသူများသည် ထုတ်လုပ်မှုကုန်ကျ စရိတ်ကို ကာမိစေရန် ရုန်းကန်ကြရလျက်ရှိပါသည်။ သြစတြေးလျအရှေ့ဘက်ကမ်းရိုးတန်းရှိ ရေလွှမ်းမိုးမှုကပ်ဘေးက အချို့သောကုန်စည်ဈေးနှုန်းများအပေါ် အနုတ်လက္ခဏာဆောင်သည့် အကျိုးသက်ရောက်မှုများဖြစ်ပေါ်ခဲ့ရာ လတ်လတ်ဆတ်ဆတ် သစ်သီးဝလံနှင့် ဟင်းသီးဟင်းရွက် ဈေးနှုန်းများနှင့် အေးခဲအစားအစာဈေးနှုန်းများမှာ သိသာထင်ရှားစွာမြင့်တက်ခဲ့ပြီး၊ လအတန်ကြာ ဆက်လက်မြင့်မားနေမည်ဖြစ်ကြောင်း ခန့်မှန်းထားပါသည်။ နယူးဆောက်ဝေးလ်ပြည်နယ်မြောက် ပိုင်းတွင် ရေလွှမ်းမိုးမှုကြောင့် ပဲပုပ်၊ စပါး၊ ကြံနှင့် မက်ကဒေးမီးယား စိုက်ခင်းဧကရာနှင့်ချီ၍ ရေနစ် မြှုပ်ခဲ့ရာ ကောက်ပဲသီးနှံတစ်ခုလုံးဆုံးရှုံးပျက်စီးမည့် အနေအထား ဖြစ်ပါသည်။

နိုင်ငံအတွင်းသို့ Khapra ပိုးတောင်မာဝင်ရောက်မှု အန္တရာယ်မှ ကာကွယ်နိုင်ရန် အဆင့် အလိုက် အကောင်အထည်ဖော်ဆောင်လျက်ရှိရာတွင် နောက်ထပ်အဆင့် (၂) ဆင့်ဖြစ်သည့် Phase-4 နှင့် Phase-5 ကို ၂၈-၄-၂၀၂၂ ရက်နေ့မှစတင်ကာ အကောင်အထည်ဖော်ဆောင်မည် ဖြစ်ရာ

ပြည်ပနိုင်ငံများအားလုံးမှ ဩစတြေးလျနိုင်ငံသို့ တင်ပို့မည့် အပင်ထွက်ကုန်များနှင့် မျိုးစေ့များကို ကုန်တင်ပို့နိုင်ငံ၏ အရာထမ်းက စစ်ဆေးထားပြီးဖြစ်ရန်နှင့် Phytosanitary Certificate တွင် သတ်မှတ်ထားသော ထပ်တိုးကြေညာချက် ပါဝင်ရမည်ဖြစ်ပါသည်။ ထို့အပြင် ဩစတြေးလျ စိုက်ပျိုးမွေးမြူရေး၊ ပတ်ဝန်းကျင်နှင့် လူနေမှုဘဝပုံစံအတွက် ဇီဝလုံခြုံရေးဆိုင်ရာ အန္တရာယ်များကို လျော့ချနိုင်ရန် ဇီဝလုံခြုံရေးဆိုင်ရာ အထွေထွေစောင့်ကြည့်ရေး အစီအစဉ် လမ်းညွှန်ချက်များကို ထုတ်ပြန်ခဲ့ပါသည်။

စိုက်ပျိုးမွေးမြူရေးကဏ္ဍ၏ လုပ်သားလိုအပ်ချက်ကိုဖြည့်ဆည်းမည့် စိုက်ပျိုးမွေးမြူရေး ဗီဇာအစီအစဉ်အသစ်အတွက် အစိုးရက အာဆီယံအဖွဲ့ဝင်နိုင်ငံအချို့နှင့် စေ့စပ်ညှိနှိုင်းဆွေးနွေးလျက်ရှိရာ အစီအစဉ်အသစ်အရ ဗီယက်နမ်နိုင်ငံနှင့် ပထမဆုံးနားလည်မှုစာလွှာကို လက်မှတ်ရေးထိုးနိုင်ခဲ့ပါသည်။ ဆွေးနွေးညှိနှိုင်းဆဲဖြစ်သည့် အင်ဒိုနီးရှားနိုင်ငံနှင့် သဘောတူညီချက်ကိုလည်း မကြာမီအပြီးသတ်နိုင်မည်ဟု ခန့်မှန်းထားပါသည်။

အစိုးရသည် ခရီးသွားဧည့်သည် စီးပွားရေးကဏ္ဍ ရေရှည်တိုးတက်မှုအတွက် THRIVE 2030 မဟာဗျူဟာကို ချမှတ်အကောင်အထည်ဖော်ဆောင်လျက်ရှိပြီး၊ ခရီးသွားဧည့်သည် စီးပွားရေး တန်ဖိုးကို ၂၀၃၀ ပြည့်နှစ်တွင် ဩစတြေးလျဒေါ်လာ ၂၃၀ ဘီလီယံအထိ တိုးတက်လာနိုင်မည်ဟု မျှော်မှန်းထားသည်။ THRIVE 2030 မဟာဗျူဟာအတွက် ကနဦးရင်းနှီးမြှုပ်နှံမှုများ အနေဖြင့် ခရီးသွားကိုယ်စားလှယ်များနှင့် ခရီးသွားအစီအစဉ် ဝန်ဆောင်မှုပေးသူများအတွက် ဩစတြေးလျ ဒေါ်လာ ၇၅.၅ သန်း၊ ဩစတြေးလျနိုင်ငံသို့ နိုင်ငံတကာဈေးကွက်များမှ ခရီးသွား ဧည့်သည်အသစ်များကို ပိုမိုဆွဲဆောင်ရန် သုံးနှစ်အတွင်း ဩစတြေးလျဒေါ်လာသန်း ၆၀ ကျော်၊ ခရီးသွားဧည့်သည် စီးပွားရေး၏ Online အလုပ်အကိုင်နှင့် ကျွမ်းကျင်မှု Platform ကို ဦးဆောင်သည့်လုပ်ငန်းကဏ္ဍ ဖွံ့ဖြိုးတိုးတက်ရေးအတွက် (၂) နှစ်ကျော်အတွင်း ဩစတြေးလျဒေါ်လာ ၂ သန်းနှင့် ဩစတြေးလျ ခရီးသွားလုပ်ငန်း သုတေသနအတွက် ဩစတြေးလျဒေါ်လာ ၄.၈ သန်းတို့ကို ရင်းနှီးမြှုပ်နှံထားပါသည်။

ရုရှားနိုင်ငံကို သီးခြားခွဲထုတ်ရန် ကမ္ဘာလုံးဆိုင်ရာတွန်းအားက အရှိန်အဟုန်ဖြင့် စုစည်းသည့်အနေဖြင့် ဩစတြေးလျသတ္တုတူးဖော်ရေးလုပ်ငန်းများနှင့် သက်ပြည့်ရန်ပုံငွေအစီအစဉ်များ ကရုရှားနှင့် ဆက်ဆံရေးကို ဖြတ်တောက်ရန် စတင်နေပြီဖြစ်ပါသည်။ ဩစတြေးလျကုမ္ပဏီများနှင့်ရင်းနှီးမြှုပ်နှံသူများက ရုရှားနှင့် ရင်းနှီးမြှုပ်နှံမှုများကို တစ်စတစ်စလျော့ချခြင်းဖြင့် ဆက်ဆံရေး

ဖြတ်တောက်ရန် အပြိုင်အဆိုင်ကြိုးပမ်းလျက်ရှိကြသည်။ အနောက်နိုင်ငံစက်မှုလုပ်ငန်းများ၏ အနာဂတ်ကို အကာအကွယ်ပေးရန်နှင့် တရုတ်နိုင်ငံ၏ အရေးပါသော ဓာတ်သတ္တုများအပေါ် မှီခိုအားထားမှုကို ချိုးဖျက်ရန်အတွက် ဩစတြေးလျအစိုးရသည် နိုင်ငံအတွင်းရှိ မြေရှားသတ္တုလုပ်ငန်းကဏ္ဍအတွက် ရန်ပုံငွေ ဩစတြေးလျဒေါ်လာ သန်း ၂၄၀ ကို အကူအညီ ပေးမည်ဖြစ်ကြောင်း ဝန်ကြီးချုပ်က ၁၆-၃-၂၀၂၂ ရက်နေ့တွင် ကြေညာခဲ့ပါသည်။ သုတေသီ များကအရေးပါသော ဓာတ်သတ္တုကဏ္ဍတွင် တရုတ်နိုင်ငံ၏ ဈေးကွက်လွှမ်းမိုးမှုကြောင့် ဖြစ်ပေါ်လာသည့် မဟာဗျူဟာမြောက်အန္တရာယ်ကို ကိုင်တွယ်ဖြေရှင်းနိုင်ရန် အစိုးရသည် လွတ်လပ် သောဈေးကွက်တွေးခေါ်မှုကို စွန့်လွှတ်ကာ၊ စီးပွားရေးတွင် ဝင်ရောက်စွက်ဖက်ကာ အမျိုးသားခံနိုင်ရည်ရှိမှုကို မြှင့်တင်ပေးရန် လိုအပ်ကြောင်း အကြံပြုပြောကြား ထားပါသည်။

စီးပွားရေးပူးပေါင်းဆောင်ရွက်မှုတွင် အင်ဒို-ပစိဖိတ်ဒေသတွင် အရေးကြီးသော စီးပွားရေးနှင့် လုံခြုံရေးမိတ်ဖက်နိုင်ငံအဖြစ် ရပ်တည်လျက်ရှိသည့် အိန္ဒိယနိုင်ငံနှင့် နှစ်နိုင်ငံပူးပေါင်းဆောင်ရွက်မှုများ တိုးမြှင့်နိုင်ရန် ဩစတြေးလျအစိုးရက အမေရိကန်ဒေါ်လာ သန်း ၂၈၀ ကျော် ရင်းနှီးမြှုပ်နှံထားပြီး၊ နှစ်နိုင်ငံဝန်ကြီးချုပ်များသည် ၂၂-၃-၂၀၂၂ ရက်နေ့တွင်တီထွင်ဆန်းသစ်မှုနှင့် နည်းပညာဆိုင်ရာပူးပေါင်းဆောင်ရွက်မှုများအတွက် ရန်ပုံငွေများကို ကတိကဝတ်ပြုခဲ့ကြသည်။ ဩစတြေးလျကုန်သွယ်ရေးဝန်ကြီးသည် အမေရိကန်နိုင်ငံ၊ ကူးသန်းရောင်းဝယ်ရေးဝန်ကြီးနှင့် ပထမဆုံးကျင်းပပြုလုပ်မည့် မဟာဗျူဟာစီးပွားရေးဆွေးနွေးပွဲသို့ တက်ရောက်မည်ဖြစ်ပြီး၊ ဆွေးနွေးပွဲများတွင် စီးပွားရေးအကျပ်ကိုင်မှု၊ အရေးပါသောဓာတ်သတ္တုများ၊ ဒေသတွင်းထောက်ပံ့ ရေးကွင်းဆက်များနှင့် အင်ဒို-ပစိဖိတ် စီးပွားရေးမူဘောင်ဆိုင်ရာ အခွင့်အလမ်းများကိုအဓိကထား ဆွေးနွေးသွားမည်ဖြစ်ပါသည်။

ဩစတြေးလျနိုင်ငံသည် အာရပ်စော်ဘွားများ ပြည်ထောင်စုတို့သည် နှစ်နိုင်ငံအကြား ကုန်သွယ်မှု ဆက်ဆံရေးတိုးမြှင့်နိုင်ရန်နှင့် ပို့ကုန်လုပ်ငန်းရှင်များအတွက် အလုပ်အကိုင်နှင့် အခွင့်အလမ်းအသစ်များဖန်တီးပေးနိုင်ရန် ဘက်စုံစီးပွားရေးပူးပေါင်းဆောင်ရွက်မှု သဘောတူညီချက်ကို ဆောင်ရွက်သွားမည်ဖြစ်ပါသည်။ ဩစတြေးလျအစိုးရသည် ကမ္ဘာလုံးဆိုင်ရာ ကုန်သွယ်မှုနှင့် ရင်းနှီးမြှုပ်နှံမှုဆိုင်ရာ ဆက်ဆံရေးအားကောင်းလာစေရန် ကနေဒါနှင့် ဘရာဇီးလ်နိုင်ငံတို့တွင် ကောင်စစ်ဝန်ချုပ်အသစ်များ ခန့်အပ်လိုက်ပြီး၊ အဆင့်မြင့်ကုန်သွယ်ရေးနှင့် ရင်းနှီးမြှုပ်နှံမှု ကော်မရှင်နာတာဝန်များကို ထမ်းဆောင်ကြမည်ဖြစ်ပါသည်။

ကုန်သွယ်မှုကဏ္ဍတွင် အစိုးရက အများပြည်သူနှင့် ညှိနှိုင်းဆွေးနွေးမှုများ ပြုလုပ်ကာ ပို့ကုန် ဥပဒေများကို ပြန်လည်သုံးသပ်ပြီးနောက် စိုက်ပျိုးမွေးမြူရေးထုတ်ကုန်များအတွက် ပို့ကုန်ထိန်းချုပ် ရေးစည်းမျဉ်းများ ၂၀၂၁ ကို ပြင်ဆင်မှုများ ပြုလုပ်ခဲ့ပါသည်။ ပြောင်းလဲမှုရှိသည့် ပြဋ္ဌာန်းချက်များ တွင် တိရိစ္ဆာန်၊ အသား၊ အထွေထွေ၊ အော်ဂဲနစ်ကုန် စည်များ၊ အပင်၊ ကြက်၊ ဘဲ၊ ယုန်နှင့် ခြေတံရှည် ငှက်အုပ်စု (ratite) နှင့် အမဲလိုက်ခြင်း (Wild Game) တို့ပါဝင်ပြီး၊ ဥများ၊ငါး၊ နွားနို့နှင့် သစ်သားဆိုင် ရာစည်းမျဉ်းများမှာ ပြောင်းလဲမှုမရှိပါ။ စည်းမျဉ်းပြောင်းလဲမှု အများစုသည် အသေးအဖွဲ့ဖြစ်သော် လည်း အသားနှင့် အသားထုတ်ကုန်များ၊ အပင်နှင့် အပင်ထွက်ပစ္စည်းများအတွက် သိသာထင်ရှားစွာ ပြောင်းလဲမှုများ ပြုလုပ်ထားပါသည်။ အစိုးရသည် ပို့ကုန်စည်းမျဉ်းများကို ပြင်ဆင်ရာတွင် ကုန်သွယ် မှုကို ခိုင်မာသော စည်းမျဉ်းစည်းကမ်းနှင့် ကြီးကြပ်မှုကို ထိန်းသိမ်းထားကာကုန်တင်သွင်းသည့် နိုင်ငံ များ၏ လိုအပ်ချက်များနှင့် ကိုက်ညီမှုရှိစေကြောင်းကို သေချာမှုရှိစေပါသည်။

ဩစတြေးလျနှင့် တရုတ်နိုင်ငံတို့အကြား ဖြစ်ပွားလျက်ရှိသည့် ဝိုင်အငြင်းပွားမှုနှင့်စပ် လျဉ်း၍ ကမ္ဘာ့ကုန်သွယ်ရေးအဖွဲ့ကြီး (WTO) က စစ်ဆေးဆုံးဖြတ်နိုင်ရန် Panellists များကို ခန့်အပ် လိုက်ပြီဖြစ်ပါသည်။ ထို့အပြင် ဩစတြေးလျနိုင်ငံက တရုတ်နိုင်ငံမှတင်သွင်းသော သံမဏိကန်များ၊ ရထားဘီးနှင့် Wind Towers များအပေါ် တန်ပြန်စုပုံတင်သွင်းခွန် ကောက်ခံခြင်းနှင့် စပ်လျဉ်း၍ တရုတ်နိုင်ငံက WTO တွင် အရေးဆိုခဲ့မှုအပေါ် ကြားနာစစ်ဆေးရန် ခုံရုံးတစ်ရပ် တည်ထောင်လိုက်ပြီ ဖြစ်ပါသည်။ ဩစတြေးလျနိုင်ငံသည် တရုတ်နိုင်ငံနှင့် ဖြစ်ပွားလျက်ရှိသော ကုန်သွယ်မှုဆိုင်ရာ အငြင်းပွားမှုများအတွက် နှစ်နိုင်ငံဆွေးနွေးဖြေရှင်းဆောင်ရွက်ရန် အသင့်အနေအထားတွင်ရှိနေပါ သည်။

သုံးသပ်တင်ပြချက်

ရုရှား-ယူကရိန်း ပဋိပက္ခရလဒ်အနေဖြင့် ကမ္ဘာ့ ရေနံ၊ သဘာဝဓာတ်ငွေ့နှင့် စားသောက် ကုန်ဈေးနှုန်းများမြင့်မားလာမှုနှင့်အတူ ငွေကြေးဖောင်းပွမှုဖိအား မြင့်တက်လာခြင်း၊ စားသုံးသူသုံး စွဲမှုကျဆင်းလာခြင်း၊ ရင်းနှီးမြှုပ်နှံသူတို့၏ စီးပွားရေးလုပ်ငန်းများအပေါ် အနှောင့်အယှက်များဖြစ် ပေါ်ခြင်းစသည့် ရိုက်ခတ်မှုများရှိသော်လည်း ဖွံ့ဖြိုးပြီးနိုင်ငံများအနက် ဩစတြေးလျနိုင်ငံ၏ စီးပွား ရေးစွမ်းဆောင်ရည်မှာ မျှော်မှန်းထားသည်ထက် သာလွန်ကောင်းမွန်သည့် အနေအထားတွင် ရောက် ရှိနေကြောင်း တွေ့ရှိရပါသည်။

စီးပွားရေးကဏ္ဍအတွက် ဘတ်ဂျတ်ခွဲဝေမှုအရ ကုန်သွယ်မှု၊ ရင်းနှီးမြုပ်နှံမှုနှင့် ခရီးသွားဧည့်သည်စီးပွားရေးတို့အတွက် သိသာထင်ရှားသည့်ဘတ်ဂျတ်ပမာဏများစွာကို ထိရောက်စွာခွဲဝေထားခြင်းဖြင့် ဩစတြေးလျနိုင်ငံသည်အနာဂတ်တွင် ခိုင်မာသောစီးပွားရေးကိုဦးဆောင်နိုင်ရန် ရည်ရွယ်ခြင်းဖြစ်ပါကြောင်း သုံးသပ်တင်ပြအပ်ပါသည်။

စိုက်ပျိုးမွေးမြူရေးထုတ်ကုန်များ၏ ကုန်သွယ်မှုဆိုင်ရာ စည်းမျဉ်းများကို အဆင့်မြှင့်တင်ခြင်း၊ ဒစ်ဂျစ်တယ်နည်းပညာအသစ်များဖြင့် လုပ်ငန်းဆောင်ရွက်မှုများကို တိုးတက်ခေတ်မီစေခြင်း၊ ဈေးကွက်ထောက်လှမ်းရေးဝန်ဆောင်မှုများ တိုးချဲ့လုပ်ကိုင်ခြင်း၊ စိုက်ပျိုးမွေးမြူရေးသံမှူးများ ကွန်ယက်ကို တိုးချဲ့ဆောင်ရွက်ခြင်းတို့ဖြင့် ကုန်သွယ်မှုပြုပြင်ပြောင်းလဲရေး အစီအစဉ်၏ အခြေခံအုတ်မြစ်ဖြစ်သည့် ပို့ကုန်ဝန်ဆောင်မှုကို ဦးစားပေးဆောင်ရွက်ခြင်းဖြင့် ကုန်သွယ်မှုဆိုင်ရာကွဲပြားမှုများကို မြှင့်တင်နိုင်သည့်အပြင် ပို့ကုန်လုပ်ငန်းရှင်များအတွက် ကြိုးနီစနစ်ကို ဖြတ်တောက်နိုင်ရာ စီးပွားရေးလုပ်ငန်းများသည် ကမ္ဘာ့ဈေးကွက်များသို့ ဝင်ရောက်နိုင်သည့် အကျိုးကျေးဇူးရရှိပြီး၊ နိုင်ငံရှိ အလုပ်အကိုင်နှင့် အခွင့်အလမ်းသစ်များကို လည်းဖန်တီးပေးနိုင်မည် ဖြစ်ပါကြောင်း တင်ပြအပ်ပါသည်။

ထုတ်လုပ်သူများနှင့် တင်ပို့ရောင်းချသူများသည် COVID-19 ကပ်ရောဂါကာလနှင့် ယူကရိန်းစစ်ပွဲဂယက်ကြောင့် ကမ္ဘာလုံးဆိုင်ရာ ကုန်စည်ဈေးနှုန်းများမြင့်တက်လာမှုနှင့် အခြားစီးပွားရေးဆိုင်ရာ အနှောင့်အယှက်များ ဖြစ်ပေါ်လာမှုအစရှိသည့် စိန်ခေါ်မှုများနှင့် ရင်ဆိုင်နေရသော်ငြားလည်း အဓိကပို့ကုန် အမယ်တိုင်းနီးပါးအတွက် ပိုမိုမြင့်မားသော ပို့ကုန်ပမာဏနှင့် ဈေးနှုန်းများ ရရှိခြင်းကြောင့် နိုင်ငံ၏ ကုန်သွယ်မှုသည် လာမည့်လများအတွင်း မြင့်တက်လာနိုင်မည်ဖြစ်ပြီး၊ အထူးသဖြင့် အရင်းအမြစ်ကုမ္ပဏီများအတွက် အမြတ်အစွန်းပိုမိုရရှိစေကာ နိုင်ငံ့ဝင်ငွေကို မြှင့်တင်နိုင်မည်ဖြစ်ပါကြောင်း သုံးသပ်တင်ပြအပ်ပါသည်။

ဩစတြေးလျနိုင်ငံသည် ယင်း၏မဟာဗျူဟာမြောက် မိတ်ဖက်နိုင်ငံများအနက် အိန္ဒိယနိုင်ငံနှင့် စီးပွားရေးပူးပေါင်းဆောင်ရွက်မှုများ မြှင့်တင်ဆောင်ရွက်ခြင်း၊ အမေရိကန်နိုင်ငံနှင့် မဟာဗျူဟာကျသောစီးပွားရေး ဆွေးနွေးပွဲများ ကျင်းပပြုလုပ်ခြင်းဖြင့် ပွင်းလင်းငြိမ်းချမ်းပြီး၊ သာယာဝပြောသော အင်ဒို-ပစိဖိတ်ဒေသကို ပုံဖော်နိုင်ရန်နှင့် ဒေသတွင်းစီးပွားရေးအကျပ်ကိုင်မှုများ၏ သက်ရောက်မှုများကို ကိုင်တွယ်ဖြေရှင်းသွားရန် ကြိုးပမ်းလျက်ရှိပါကြောင်း သုံးသပ်တင်ပြအပ်ပါသည်။

ရှင်စောသု၊ စီးပွားရေးသံမှူး
ကင်ဘာရာ

ဝယ်လိုအားများနေသည့် ကုန်စည်များတင်ပို့မှုကို ရုရှားနိုင်ငံက ယာယီပိတ်ပင်ထားခြင်း

ဥရောပနိုင်ငံများရှိ သွင်းကုန်တင်သွင်းသူများက ဝယ်လိုအားများနေသည့် ပန်းနှမ်းနှင့် နေကြာစေ့ကဲ့သို့သော ကုန်စည်များတင်ပို့မှုကို ရုရှားနိုင်ငံက ယာယီရပ်တန့်ထားကြောင်း၊ ဥရောပ၌ စားသောက်ကုန်များထုတ်လုပ်ရာတွင် အသုံးပြုသည့်ဆီအတွက် အဆိုပါကုန်စည်များကို ဝယ်လိုအား များနေခြင်းဖြစ်ကြောင်း ဘရပ်ဆဲလ်တိုင်းမ် သတင်းဝက်ဘ်ဆိုဒ်တွင် “Russia blocks export of products in high demand” ခေါင်းစဉ်ဖြင့် သတင်းရေးသားဖော်ပြထားပါသည်။

ရုရှားနိုင်ငံ၏ ပို့ကုန်ပိတ်ပင်မှုသည် ၂၀၂၂ ခုနှစ်၊ ဩဂုတ်လကုန်အထိ အသက်ဝင်မည်ဟု ရုရှားစိုက်ပျိုးရေးဝန်ကြီးဌာနက ကြေငြာခဲ့ကြောင်း၊ ရုရှားနိုင်ငံအစိုးရက ၂၀၂၂ ခုနှစ်၊ ဧပြီလလယ်မှ ဩဂုတ်လကုန်အထိ ကာလအတွက် နေကြာဆီတင်ပို့မှုတန်ချိန် (၁.၅) သန်းဖြင့် ကန့်သတ်သွားမည် ဖြစ်ကြောင်း၊ ရုရှား-ယူကရိန်း ပဋိပက္ခနှင့် ဥရောပနိုင်ငံများက ရုရှားနိုင်ငံအပေါ် စီးပွားရေး ပိတ်ဆို့မှု များ ပြုလုပ်ခဲ့ပြီးနောက် ရုရှားနိုင်ငံ၌ စားသောက်ကုန်အများအပြားမှာ ဈေးနှုန်းသိသာစွာ မြင့်တက် လာခဲ့ကြောင်း၊ ရုရှားနိုင်ငံ၏ မြို့အများအပြားတွင် ကုန်ပစ္စည်းများဝယ်ယူစုဆောင်းမှုဖြစ်လာပြီး၊ အချို့စူပါမားကတ်များက ကုန်ပစ္စည်းများအား အရေအတွက်ကန့်သတ်၍ စတင်ရောင်းချလာကြ ကြောင်း အဆိုပါသတင်းက ဖော်ပြထားပါသည်။

ဘယ်လ်ဂျီယံနိုင်ငံ၌ နာမည်ကျော်လူကြိုက်များသော အာလူးချောင်းကြော် ထုတ်လုပ်ရာတွင် အသုံးပြုရသဖြင့် ဘယ်လ်ဂျီယံနိုင်ငံသည် နေကြာဆီကို အဓိကစားသုံးသည့်နိုင်ငံဖြစ်ရာ ယခုအခါ နေကြာဆီ supply အကန့်အသတ်ရှိလာပြီး အာလူးချောင်းလုပ်ငန်းများအတွက် ခြိမ်းခြောက်မှုဖြစ် လာကြောင်း၊ ဘယ်လ်ဂျီယံရှိ စူပါမားကတ်အများအပြားကလည်း အချို့သောကုန်စည်များကို အရေအတွက်ကန့်သတ်၍ ရောင်းချလာကြကြောင်း၊ ၎င်းတို့အနေဖြင့် ကိုဗစ်-၁၉ ကပ်ရောဂါ စတင် ဖြစ်ပွားချိန်ကဲ့သို့ စိုးရိမ်စိတ်ဖြင့် ဝယ်ယူစုဆောင်းမှုများကြောင့် ပစ္စည်းပြတ်လပ်မှုမရှိစေရေး ထိုသို့ ကန့်သတ် ရောင်းချခြင်းဖြစ်ကြောင်း သိရပါသည်။

ရုရှားနိုင်ငံနှင့် ယူကရိန်းနိုင်ငံတို့သည် နေကြာဆီနှင့် အခြားကောက်ပဲသီးနှံများကို အဓိက ထုတ်လုပ်တင်ပို့သည့် နိုင်ငံများဖြစ်ရာ ဥရောပနိုင်ငံများရှိ စားသောက်ကုန်လုပ်ငန်းကဏ္ဍများ အနေဖြင့် ရုရှား-ယူကရိန်းပဋိပက္ခကြောင့် ၎င်းကုန်စည်များ တင်ပို့မှုအကန့်အသတ်ရှိလာခဲ့သည့် အတွက် ဖိအားများရှိလာခဲ့ကြောင်း၊ ဘယ်လ်ဂျီယံအစိုးရအနေဖြင့် စူပါမားကတ်များနှင့်ကုန်စုံဆိုင်

များ၌ ပစ္စည်းပြတ်လပ်မှုမဖြစ်ပေါ်စေရေး ဆောင်ရွက်ရန်အတွက် လုပ်ငန်းအဖွဲ့တစ်ရပ်ကို ဖွဲ့စည်း ထားကြောင်း အဆိုပါသတင်းတွင်ဖော်ပြထားပါသည်။

ရင်းမြစ် - <https://www.brusselstimes.com/business/214437/russia-temporarily-stops-exports-of-some-badly-needed-products>

ကျော်စိန်ဝင်း၊ စီးပွားရေးသံမှူး
ဘရပ်ဆဲလ်

.....
ဘယ်လ်ဂျီယံနိုင်ငံ၌ စားသောက်ကုန်ဈေးနှုန်းမြင့်တက်မှုသည် ၁၉၈၃ ခုနှစ် နောက်ပိုင်း အမြင့်ဆုံးအဆင့်သို့ ရောက်ရှိခဲ့ခြင်း

ဘယ်လ်ဂျီယံနိုင်ငံ၌ စားသောက်ကုန်ဈေးနှုန်းမြင့်တက်မှု (Food inflation) သည် (၄.၆၃) ရာခိုင်နှုန်းဖြင့် ၁၉၈၃ ခုနှစ်နောက်ပိုင်း အမြင့်ဆုံးအဆင့်သို့ ရောက်ရှိခဲ့ကြောင်း ၊ ဘယ်လ်ဂျီယံနိုင်ငံ တွင် အထွေထွေကုန်ဈေးနှုန်းများ မြင့်တက်ခဲ့ခြင်းကြောင့် စားသောက်ကုန် ထုတ်လုပ်သည့်လုပ်ငန်း များအပေါ် သက်ရောက်မှုကြီးမားစွာဖြစ်လာကြောင်း သိရပါသည်။

ကုန်ပစ္စည်းအများစု၏ ဈေးနှုန်းမြင့်တက်လာပြီး၊ ဈေးကျသည့် ကုန်စည်မှာ အနည်းငယ်မျှ သာရှိကြောင်း၊ ထောပတ်၊ ခေါက်ဆွဲနှင့် သံလွင်ဆီစသည့် ထုတ်ကုန်များသည် (၁၂) ရာခိုင်နှုန်းမှ (၁၃) ရာခိုင်နှုန်းအကြား ဈေးနှုန်းမြင့်တက်လာကြောင်း၊ ကော်ဖီ၊ အာလူး၊ နို့နှင့် လတ်ဆတ်ငါး ဈေးနှုန်းများမှာ (၈) ရာခိုင်နှုန်းမြင့်တက်လာကြောင်း၊ စားသောက်ကုန်ထုတ်လုပ်သည့် ကုမ္ပဏီ လုပ်ငန်းများအနေဖြင့် ကုန်ကျစရိတ်ကြီးမြင့်မှုကို ကြုံတွေ့နေရသည်ဟု ဘယ်လ်ဂျီယံနိုင်ငံ၏ စား သောက်ကုန်လုပ်ငန်းများအသင်းချုပ် (Federation of Belgian Food Industry-Fevia) က ပြောကြားကြောင်း သိရပါသည်။

ဘယ်လ်ဂျီယံနိုင်ငံအနေဖြင့် အထွေထွေငွေကြေးဖောင်းပွမှုနှုန်းသည် ယခုအခါ (၈.၃၁) ရာခိုင် နှုန်းသို့ ရောက်ရှိခဲ့ပြီး၊ စပိန်နိုင်ငံ၌ ၂၀၂၂ ခုနှစ်၊ မတ်လတွင် ငွေကြေးဖောင်းပွမှု (၁၀) ရာခိုင်နှုန်း နီးပါးအထိ မြင့်တက်ခဲ့ကြောင်း၊ ဂျာမနီနိုင်ငံ၌ ငွေကြေးဖောင်းပွမှုနှုန်းမှာ (၅.၁) ရာခိုင်နှုန်းမှ (၇.၃) ရာခိုင်နှုန်းသို့ မြင့်တက်လာကြောင်း သိရပါသည်။

စားသောက်ကုန်ဈေးနှုန်းမြင့်တက်မှုနှင့် supply အကန့်အသတ် ရှိလာနိုင်သည့် အခြေအနေများကြောင့် ဘယ်လ်ဂျီယံနိုင်ငံရှိ စူပါမားကတ်များ၌ ကုန်ပစ္စည်းပြတ်လပ်မှု ဖြစ်ပေါ်နိုင်သည့် ဖိအားများရှိလာကြောင်း၊ ဘယ်လ်ဂျီယံရှိ စူပါမားကတ်များအနေဖြင့် ရုရှား-ယူကရိန်း ပဋိပက္ခ မဖြစ်ပွားမီကပင် ဥရောပ၌စွမ်းအင်ဈေးနှုန်းမြင့်တက်လာမှုနှင့် ကမ္ဘာ့ကုန်စည်ဈေးနှုန်း ကြီးမြင့်လာမှုတို့ကြောင့် အမြတ်အစွန်းလျော့ကျလာသည့် အကျိုးဆက်များကို ကြုံတွေ့ခံစားခဲ့ကြရပြီးဖြစ်ကြောင်း သိရပါသည်။

ရင်းမြစ် - <https://www.brusselstimes.com/business/214071/food-inflation-hits-highest-mark-since-1983-at-4-63>

ကျော်စိန်ဝင်း၊ စီးပွားရေးသံမှူး
ဘရပ်ဆဲလ်

.....
**ယူကရိန်း-ရုရှား ပဋိပက္ခ၏ သက်ရောက်မှုကြောင့်
ကမ္ဘာ့စားသောက်ကုန်ဈေးနှုန်းများ စံချိန်တင် မြင့်တက်ခဲ့ခြင်း**

ရုရှား-ယူကရိန်းပဋိပက္ခ၏ သက်ရောက်မှုကြောင့် ဂျုံဈေးနှုန်းနှင့် သီးနှံကုန်ကြမ်းဈေးနှုန်းများ မြင့်တက်ခဲ့ခြင်း၏ အကျိုးဆက်အဖြစ် ကမ္ဘာ့စားသောက်ကုန်ဈေးနှုန်းများ စံချိန်တင် မြင့်တက်ခဲ့ကြောင်း၊ ကုလသမဂ္ဂ စားနပ်ရိက္ခာနှင့် စိုက်ပျိုးရေးအဖွဲ့အစည်း (FAO) က ထုတ်ပြန်သည့် အချက်အလက်များအရ အခြေခံစားကုန်များဖြစ်ကြသည့် နံထွက်သီးနှံစားသောက်ကုန်များ၊ သကြားနှင့် ဟင်းသီးဟင်းရွက်ဆီများ၏ ကမ္ဘာ့ဈေးနှုန်းမှာ ယခင်ကထက်ပို၍ မြင့်တက်ခဲ့ကြောင်း Politico သတင်းဝက်ဘ်ဆိုဒ်တွင် “World food prices hit record high amid Ukraine war” ခေါင်းစဉ်ဖြင့် သတင်းရေးသားဖော်ပြထားပါသည်။

အဆိုပါ ပဋိပက္ခကြောင့် လယ်ယာထွက်စားသောက်ကုန်စည် ဈေးကွက်အပေါ် များစွာသက်ရောက်မှုရှိခဲ့ကြောင်း၊ အာဖရိကနှင့် အရှေ့အလယ်ပိုင်းရှိ အချို့နေရာဒေသများတွင် စားနပ်ရိက္ခာအကျပ်အတည်းဖြစ်ပေါ်မည်ကို စိုးရိမ်မှုများရှိလာနေကြောင်း အဆိုပါသတင်းတွင် ဖော်ပြထားပါသည်။

ဂျုံနှင့် နေကြာဆီကဲ့သို့သော ကုန်သွယ်မှုအများဆုံးပြုလုပ်သည့် စားသောက်ကုန် ကုန်စည်များ၏ ဈေးနှုန်းအပြောင်းအလဲများကို စောင့်ကြည့်လေ့လာသော FAO ၏ စားသောက်ကုန်ဈေးနှုန်း

ညွှန်းကိန်း (Food Price Index) အရ ၂၀၂၂ ခုနှစ်၊ ဖေဖော်ဝါရီလနှင့် နှိုင်းယှဉ်လျှင် မတ်လ၌ ၎င်း ကုန်စည်များ၏ ဈေးနှုန်းညွှန်းကိန်းသည် (၁၂.၆) ရာခိုင်နှုန်း ပိုမိုမြင့်မားလာခဲ့ကြောင်း၊ အဓိက အကြောင်းအရင်းမှာ ဂျုံဈေးနှုန်းနှင့် သီးနှံကုန်ကြမ်း ဈေးနှုန်းများ မြင့်တက်ခဲ့ခြင်းကြောင့် ဖြစ်သည် ဟု FAO ကဆိုကြောင်း ဖော်ပြထားပါသည်။ သို့သော် ၂၀၂၂ ခုနှစ်၊ ဖေဖော်ဝါရီလကတည်းကပင် ကမ္ဘာ့စားသောက်ကုန်ဈေးနှုန်းများသည် စံချိန်တင်မြင့်မားသည့် အခြေအနေတွင်ရှိနေခဲ့ပြီးဖြစ် ကြောင်း၊ အဆိုပါကာလတွင် ကမ္ဘာ့ဂျုံဈေးနှုန်း သည် (၁၉.၇) ရာခိုင်နှုန်း မြင့်တက်ခဲ့ကြောင်း သတင်း တွင်ဖော်ပြထားပါသည်။

ရင်းမြစ် - <https://www.politico.eu/article/world-food-prices-hit-new-record-high-amid-ukraine-war/>

ကျော်စိန်ဝင်း၊ စီးပွားရေးသံမှူး၊
ဘရပ်ဆဲလ်

ရုရှားနိုင်ငံမှ လောင်စာဆီ၊ သဘာဝဓာတ်ငွေ့နှင့် ကျောက်မီးသွေး တင်သွင်းမှု ပိတ်ပင်ရေး ဥပဒေမူကြမ်းအား အမေရိကန်လွှတ်တော်နှစ်ရပ်တွင် ယနေ့ မဲခွဲဆုံးဖြတ်

အမေရိကန်နိုင်ငံတွင် ရုရှားနိုင်ငံမှ လောင်စာဆီ၊ သဘာဝဓာတ်ငွေ့နှင့် ကျောက်မီးသွေးတင် သွင်းမှုအား ပိတ်ပင်ရေး ဥပဒေမူကြမ်းအား ယနေ့ ၇-၄-၂၀၂၂ ရက်နေ့တွင် ဆီးနိတ်အထက် လွှတ်တော်၌ မဲခွဲဆုံးဖြတ်ကြကြောင်း၊ ထို့နောက် အဆိုပါကိစ္စရပ်အား အလျင်အမြန် အကောင် အထည်ဖော်နိုင်ရန် အောက်လွှတ်တော်သို့ ပေးပို့ပြီးနောက် သမ္မတဘိုင်ဒင်မှ အတည်ပြုလက်မှတ် ရေးထိုးနိုင်ရန် သမ္မတရုံးသို့ အလျင်အမြန် တင်ပြဆောင်ရွက်သွားမည်ဖြစ်ကြောင်း Bloomberg သတင်းဝဘ်ဆိုဒ်တွင် ၇-၄-၂၀၂၂ ရက်နေ့က ဖော်ပြထားပါသည်။

အမေရိကန်၏ ကုန်သွယ်ရေးပိတ်ပင်မှုတွင် ရေနံနှင့် အခြားလောင်စာဆီများပါဝင်ပြီး လက်ရှိ ချုပ်ဆိုထားပြီးသား အဝယ်စာချုပ်များ သဘောတရား ချ နိုင်ရေးအတွက် ရက်ပေါင်း ၄၅ ရက်အား ခွင့်ပြုပေးသွားမည်ဖြစ်ကြောင်း၊ အဆိုပါ ဥပဒေမူကြမ်းအား အောက်လွှတ်တော်တွင်လည်း ယနေ့ ၇- ၄-၂၀၂၂ ရက်နေ့တွင်ပင် အထက်လွှတ်တော်မှ ပေးပို့လာသည်နှင့် ချက်ချင်း မဲခွဲဆုံးဖြတ်သွားမည်ဟု အောက်လွှတ်တော် ဥပဒေများကော်မတီ၏ ဥက္ကဋ္ဌဖြစ်သူ Mr. James P. McGovern ကပြောကြားခဲ့

ကြောင်း၊ မတ်လက အောက်လွှတ်တော်၌ ထောက်ခံမဲ ၄၁၄ နှင့် ကန့်ကွက်မဲ ၁၇ ဖြင့် အတည်ပြုခဲ့ သည့် ရုရှားနိုင်ငံအား ကုန်သွယ်ရေးတားမြစ်ချက်ဥပဒေမူကြမ်းပြီးနောက် အထက်လွှတ်တော်က ချက်ချင်းရေးဆွဲသည့် ဥပဒေကြမ်းဖြစ်ပြီး ချက်ချင်း မဲခွဲဆုံးဖြတ် အတည်ပြုသွားမည်ဖြစ်ကြောင်း ဖော်ပြထားပါသည်။

ရုရှားသမ္မတပူတင်နှင့် ၎င်းအစိုးရအဖွဲ့အား စီးပွားရေးဖိအားကို နည်းမျိုးစုံဖြင့် ဆောင်ရွက် သွားမည်ဖြစ်ကြောင်း၊ ရုရှားသမ္မတပူတင်အနေနှင့် ဒုတိယကမ္ဘာစစ်နောက်ပိုင်း ရရှိခဲ့သည့် စီးပွား ရေးတောင့်တင်းမှုအင်အားနှင့် နဲ့လေးတောင် မထိုက်တန်တော့ကြောင်း၊ အမေရိကန်-ရုရှားနှစ်နိုင်ငံ ကုန်သွယ်ရေးဆက်နွှယ်မှု အဆုံးသတ်ပြီး အပယ်ခံနိုင်ငံအဖြစ်ရောက်ရှိအောင် ရုရှားသမ္မတပူတင် ကိုယ်တိုင်ဖန်တီးခဲ့ခြင်းဖြစ်ကြောင်း အထက်လွှတ်တော်အမတ်တစ်ဦးဖြစ်သူ Mr. Ron Wyden က ပြောကြားခဲ့ကြောင်း ဖော်ပြထားပါသည်။

Source: <https://www.bloomberg.com/news/articles/2022-04-07/u-s-senate-to-vote-on-russian-crude-oil-ban-send-to-house>

ခင်မြမြထွေး၊ စီးပွားရေးသံမှူး၊
ဝါရှင်တန်

ထိုင်း အမျိုးသားရေကြောင်းပို့ဆောင်ရေးကောင်စီ(TNSC) အနေဖြင့်
ပို့ကုန်တိုးတက်မှု(၅%) သာရရှိနိုင်ကြောင်း ခန့်မှန်းခြင်း

ရုရှား-ယူကရိန်းပဋိပက္ခကြောင့် မသေမချာမရေရာမှုများ၊ ကုန်ကြမ်းပြတ်လပ်မှုများနှင့် ဈေးနှုန်းမတည်ငြိမ်မှုများ၊ အလုပ်သမားခကြီးမြင့်မှုများကြောင့် ထိုင်းနိုင်ငံ၏ပို့ကုန်တိုးတက်မှုမှာ ယခင်ခန့်မှန်းချက်ဖြစ်သည့်(၅-၈%)မှ(၅%) သာတိုးတက်နိုင်ကြောင်း ထိုင်းပြည်ပသင်္ဘောတင်သူ များအုပ်စုက ခန့်မှန်းထားကြောင်း သိရှိရပါသည်။

ထိုင်းအမျိုးသား ရေကြောင်းပို့ဆောင်ရေးကောင်စီ ဥက္ကဋ္ဌဖြစ်သူ Chaichan Chareonsuk က ၎င်းတို့အနေဖြင့် ရုရှား ယူကရိန်းပဋိပက္ခ၏ အကျိုးသက်ရောက်မှုနှင့် အမေရိကန်နှင့် ဥရောပ သမဂ္ဂတို့က ချမှတ်ထားသော ကုန်သွယ်မှုနှင့် ဘဏ္ဍာရေးဆိုင်ရာပိတ်ဆို့ရေးယူမှုများအပေါ် အနီး ကပ်စောင့်ကြည့်လေ့လာ သုံးသပ်လျက်ရှိနေကြောင်း ပြောကြားခဲ့ပါသည်။ အထူးသဖြင့် ကုန်ကြမ်း နှင့် စွမ်းအင်ဈေးနှုန်းများမြင့်မားမှုကြောင့် ထုတ်လုပ်မှုကုန်ကျစရိတ်များ မြင့်တက်လာမှုအတွက်

ကမ္ဘာကြီးနှင့် ထိုင်းနိုင်ငံတို့၏ စီးပွားရေးအပေါ် ကြီးမားသောသက်ရောက်မှုရှိကြောင်း သိရှိရပါသည်။

ရုရှား-ယူကရိန်းပဋိပက္ခ၏ သက်ရောက်မှုကြောင့် ထိုင်းနိုင်ငံ၏အဓိကကုန်သွယ်ဖက် နိုင်ငံများ၏ အမှာစာမှာယူမှုများမှာ နှေးကွေးသွားဖွယ်ရာရှိနေကြောင်း ၎င်းကပြောကြားခဲ့ပါသည်။ နှစ်နိုင်ငံအကြား တိုက်ပွဲများ အကန့်အသတ်နှင့် ရှိနေသရွေ့ နိုင်ငံခြားငွေလဲနှုန်းသည် အမေရိကန် တစ်ဒေါ်လာလျှင် ပျမ်းမျှအားဖြင့်(၃၃) ဘတ်ဖြင့်ရှိနေမည်ဆိုပါက ထိုင်းပို့ကုန်များအနေဖြင့် တစ်နှစ် ပတ်လုံးအတွက် တိုးတက်မှု(၅%) ရရှိလိမ့်မည်ဟု မျှော်လင့်ရကြောင်းMr.Chaichan က ပြောကြားခဲ့ ပါသည်။ ထိုင်းနိုင်ငံအနေဖြင့် ၂၀၂၁ ခုနှစ်တွင် ပို့ကုန်တိုးတက်မှု(၁၇.၁%) ရရှိခဲ့ပါသည်။

ယခုနှစ် ပထမနှစ်လတွင် ထိုင်းနိုင်ငံအနေဖြင့် ပြည်ပတင်ပို့မှုအမေရိကန်ဒေါ်လာ (၄၄.၇) ဘီလီယံ ရရှိခဲ့ကြောင်း၊ ၎င်းမှာ(၁၂.၂%) ပိုမိုတိုးတက်လာခြင်းဖြစ်ကြောင်း၊ သွင်းကုန်တင်သွင်းမှုမှာ လည်း(၁၈.၇%) တိုးတက်ခဲ့ပြီး အမေရိကန်ဒေါ်လာ(၄၇.၁) ဘီလီယံ ရရှိခဲ့ကြောင်း၊ ရလဒ်အနေဖြင့် ကုန်သွယ်မှုလိုငွေ အမေရိကန်ဒေါ်လာ(၂.၄) ဘီလီယံ ရှိခဲ့ကြောင်း သိရှိရပါသည်။

စီးပွားရေးနှင့် ကူးသန်းရောင်းဝယ်ရေးဝန်ကြီးဌာန ဝန်ကြီးမစ္စတာဂျူရင်က ရုရှား-ယူကရိန်းပဋိပက္ခ၏ သက်ရောက်မှုအပေါ် အနီးကပ်စောင့်ကြည့်သွားရန်နှင့် မတ်လနှင့် ဧပြီလတွင် သိသာ ရှင်းလင်းစွာ မြင်တွေ့ရဖွယ်ရှိကြောင်း ပြောကြားခဲ့ပါသည်။

Mr.Chiaichan ၏ အဆိုအရ ထိုင်းပို့ကုန်များအတွက် အဓိကအန္တရာယ်မှာပြင်းထန်နေဆဲ ရုရှား-ယူကရိန်းပဋိပက္ခဖြစ်ပြီး ၎င်းပဋိပက္ခမှာ အပြည်ပြည်ဆိုင်ရာကုန်သွယ်မှု အပေါ်တိုက်ရိုက် သက်ရောက်လျှက်ရှိနေကြောင်းနှင့် ပို့ကုန်ဦးတည်သည့် ထုတ်လုပ်မှုများအပေါ်ကိုလည်း အနှောင့် အယှက်ဖြစ်စေကြောင်းပြောကြားခဲ့ပါသည်။

ရုရှားနိုင်ငံသည် ကမ္ဘာ့ဒုတိယအကြီးမားဆုံး ရေနံထုတ်လုပ်သည့် နိုင်ငံဖြစ်ပြီး ကမ္ဘာ့ထုတ် လုပ်မှု၏ (၁၁%) ရှိကြောင်း၊ ရုရှား-ယူကရိန်းပဋိပက္ခကြောင့် ဆီမီးကွန်ဒတ်တာများ၊ စတီးများ၊ အစေ့အဆန်များ၊ မြေရှားသတ္တုများ၊ မြေဩဇာထုတ်လုပ်ရာတွင် အသုံးပြုသည့်ကုန်ကြမ်းများ စသည့်ကုန်ကြမ်းပစ္စည်းများ ရှားပါးခြင်း(သို့မဟုတ်) ဈေးနှုန်း မတည်မငြိမ်ဖြစ်ခြင်းတို့ကို ဖြစ်ပေါ်စေ ကာ ထောက်ပံ့ပို့ဆောင်မှုနှင့် ထုတ်လုပ်မှုကုန်ကျစရိတ်ကို မြင့်မားစေကြောင်း သိရှိရပါသည်။

Bangkok Post
လွင်မျိုးဇော်၊ စီးပွားရေးသံမှူး
ဗန်ကောက်

.....

ထိုင်းနိုင်ငံအနေဖြင့် တယ်လန်ဂါနာ (Telangana)ပြည်နယ်နှင့် ကုန်သွယ်မှုဆက်ဆံရေး တိုးမြှင့်ခြင်း

ထိုင်းနိုင်ငံအနေဖြင့် အိန္ဒိယနိုင်ငံတောင်ပိုင်း ပြည်နယ်တစ်ခုဖြစ်သည့် တယ်လန်ဂါနာ (Telangana) ပြည်နယ်နှင့် အသေးစားလွတ်လပ်သော ကုန်သွယ်မှုသဘောတူညီချက်(Mini FTA) မှ တစ်ဆင့် ပိုမိုလေးနက်သော ကုန်သွယ်မှုများအား ထူထောင်နိုင်ရန်အတွက် နားလည်မှုစာချွန်လွှာ (MOU)ကို (၁၁.၄.၂၀၂၂) ရက်နေ့တွင် လက်မှတ်ရေးထိုးခဲ့ကြောင်း သိရှိရပါသည်။

စီးပွားရေးနှင့် ကူးသန်းရောင်းဝယ်ရေးဝန်ကြီးဌာန ဝန်ကြီး မစ္စတာဂျူရင်၏ အဆိုအရ ပိုမိုနက်ရှိုင်းသော ပူးပေါင်းဆောင်ရွက်မှုတွင် ဈေးကွက်သတင်းအချက်အလက်နှင့် မူဝါဒအစီအစဉ်များနှင့် လက်တွေ့ဆောင်ရွက်မှု အလေ့အကျင့်များနှင့် ပတ်သက်၍ အပြန်အလှန် ဖလှယ်ရေးအစီအစဉ်များ၊ စီးပွားရေးကဏ္ဍများအတွက် မူဝါဒရေးဆွဲမှုများနှင့် စွမ်းဆောင်ရည်မြှင့်တင်ရေးဆိုင်ရာ ပံ့ပိုးမှု အစီအစဉ်များ၊ ကုန်သွယ်မှုနှင့် ရင်းနှီးမြှုပ်နှံမှုအခွင့်အလမ်းများ၊ စက်မှုပိုင်းဆိုင်ရာပူးပေါင်းဆောင်ရွက်ရေးနှင့် ဖက်စပ်လုပ်ငန်းများ ထူထောင်ခြင်းတို့ပါဝင်ကြောင်း သိရှိရပါသည်။

ထို့အပြင် ထိုင်းနိုင်ငံနှင့် တယ်လန်ဂါနာ (Telangana) ပြည်နယ်အကြားရှိ SMEs များအပါအဝင် စီးပွားရေးကဏ္ဍများ၏ တီထွင်ဖန်တီးမှုနှင့် ဆန်းသစ်တီထွင်မှုများကို မြှင့်တင်ရန်အတွက် လုပ်ငန်းချိတ်ဆက်မှုများနှင့် အစုအဖွဲ့လိုက်ဖွံ့ဖြိုးတိုးတက်မှုများ ပါဝင်ပါသည်။ Mini FTA အနေဖြင့် နှီးနှောဖလှယ်ပွဲများ၊ စာတမ်းဖတ်ပွဲများ၊ အလုပ်ရုံဆွေးနွေးပွဲများ၊ စီးပွားရေးကိုယ်စားလှယ်အဖွဲ့များ၊ လုပ်ငန်းဆိုင်ရာအစည်းအဝေးပွဲများ၊ စီးပွားရေးဆိုင်ရာတွေ့ဆုံပွဲများ၊ ကုန်စည်ပြပွဲများနှင့် ကုန်သွယ်ရေးမစ်ရှင်အဖွဲ့များစေလွှတ်ခြင်း၊ တစ်ဖက်စီမှစီစဉ်သည့် သက်ဆိုင်ရာအခမ်းအနားများ၊ နှစ်ဖက်ပူးပေါင်းစီစဉ်သည့် လုပ်ငန်းဆိုင်ရာပွဲများကို လွယ်ကူချောမွေ့အဆင်ပြေစေမည်ဖြစ်ကြောင်း သိရှိရပါသည်။

နှစ်ဖက်ပါဝင်သူ အသီးသီး၏ Website (သို့မဟုတ်) ဒီဂျစ်တယ်ပလက်ဖောင်းတို့အား ချိတ်ဆက်ရေး၊ ဥပမာအားဖြင့် ထိုင်းစီးပွားရေးနှင့် ကူးသန်းရောင်းဝယ်ရေးဝန်ကြီးဌာန၏ thaitrade.com နှင့် တယ်လန်ဂါနာ (Telangana) ပြည်နယ်၏ Global link တို့အား ချိတ်ဆက်ထားမည်ဖြစ်ကြောင်း၊ အဓိကရည်ရွယ်ချက်မှာ ပါဝင်သူ Start up များနှင့် SMEs များကို ကမ္ဘာ့အသိုင်းအဝန်းနှင့် ချိတ်ဆက်ပေးရန်ဖြစ်ပြီး ၎င်းတို့၏ လုပ်ငန်းများအနေဖြင့် ဒေသတွင်းနယ်နိမိတ်ကို ကျော်လွန်၍ကြီးထွားလာစေရေး ကူညီအားပေးရန်ဖြစ်ကြောင်း သိရှိရပါသည်။

ထို့အပြင်တီလန်ဂါနာ(Telangana) အနေဖြင့် ထိုင်းရင်းနှီးမြှုပ်နှံသူများကို အိန္ဒိယပြည် နယ်တွင် ၎င်းတို့၏ စက်ရုံများထူထောင်ရေး လိုအပ်သောခွင့်ပြုချက်များရရှိစေရန် ပံ့ပိုးကူညီသွားမည် ဖြစ်ကြောင်း၊ ထိုင်းလုပ်ငန်းရှင်များအနေဖြင့် ၎င်းတို့၏ ကုန်ထုတ်လုပ်မှုနှင့် ဝန်ဆောင်မှုလုပ်ငန်းများ အတွက် ဒေသတွင်း ဝယ်လိုအားနှင့် အလုပ်အကိုင်ရရှိမှုကို အမြင့်ဆုံးဖြစ်အောင် ကျိုးပမ်းကာ တီလန်ဂါနာ(Telangana)နှင့် လက်တွဲဆောင်ရွက်သွားမည်ဖြစ်ကြောင်း သိရှိရပါသည်။

တီလန်ဂါနာ(Telangana) သည် အိန္ဒိယနိုင်ငံ၏တောင်ဖက် အလယ်ပိုင်းဒေသတွင်တည် ရှိပါသည်။ ၎င်းသည် (၂၈) ခုမြောက်အဖြစ်အသစ်ဖွဲ့စည်းထားသောပြည်နယ်ဖြစ်ကြောင်း၊ ၂၀၁၄ ခုနှစ် ဇွန်လ(၂) ရက်နေ့တွင်စတင်၍ တရားဝင်ဖွဲ့စည်းထူထောင်ခဲ့ပြီး လူဦးရေသန်း(၄၀)ခန့်ရှိကြောင်း၊ ဟိုက်ဒရာဘတ်(Hyderabad) မှာ မြို့တော်ဖြစ်ကြောင်း သိရှိရပါသည်။

၂၀၂၀ နှင့် ၂၀၂၁ ခုနှစ်တွင် အဆိုပါပြည်နယ်၏ GDP မှာ အမေရိကန်ဒေါ်လာ(၁၃၂)ဘီလီယံ ရှိခဲ့ကြောင်း၊ အိန္ဒိယနိုင်ငံ၏ စီးပွားရေးသို့(၅%) ထည့်ဝင်ခဲ့ကြောင်း၊ တီလန်ဂါနာ(Telangana)သည် GDP ထည့်ဝင်မှုတွင် အိန္ဒိယနိုင်ငံ၏(၆) ခုမြောက် အကြီးဆုံးပြည်နယ်ဖြစ်ကြောင်း၊ ယမန်နှစ်က GDP တိုးတက်မှု(၂.၄%) ရှိခဲ့ကြောင်း၊ တီလန်ဂါနာ(Telangana) သည် စီးပွားရေးလုပ်ငန်းများစွာတို့ တည်ရှိ သည့် စီးပွားရေးအချက်အချာ ပြည်နယ်တစ်ခုဖြစ်ကြောင်း၊ အထူးသဖြင့် ITနှင့် ဆေးဝါးထုတ်ကုန်များ မှာကျော်ကြားလှကြောင်း၊ Cyberabad နှင့် Genome Valleyအမည်များဖြင့် လူသိများထင်ရှား ကြောင်း သိရှိရပါသည်။

မစ္စတာဂျူရင်က ထိုင်းနှင့် အိန္ဒိယနှစ်နိုင်ငံအကြား အပြန်အလှန်ကုန်သွယ်မှုသည် ယခုနှစ် တွင်(၄-၅%) တိုးချဲ့နိုင်လိမ့်မည်ဖြစ်ကြောင်း၊ ၂၀၂၁ ခုနှစ်တွင်ဘတ်ငွေ(၄၇၄) ဘီလီယံရှိခဲ့ပြီး ၎င်းမှာ ၂၀၂၀ ခုနှစ်ကထက်(၅၅.၈%) တိုးတက်ခဲ့ခြင်းဖြစ်ကြောင်း သိရှိရပါသည်။ မစ္စတာဂျူရင်၏ အဆိုအရ တီလန်ဂါနာ (Telangana) အပြင် Maharashtra၊ Karnataka ၊ Kerala ၊ Gujarat ၊ Assam စသည့် ပြည်နယ်(၅) ခုနှင့်လည်း အလားတူ Mini-FTAs များ ဆက်လက်လုပ်ဆောင်သွားရန် စီစဉ်နေ ကြောင်း သိရှိရပါသည်။

ထိုင်းနိုင်ငံအနေဖြင့် Mini FTAs များကို အခြားနိုင်ငံများနှင့်လည်း လက်မှတ်ရေးထိုးခဲ့ ကြောင်း၊ ဂျပန်နိုင်ငံအလယ်ပိုင်းရှိ Cofu မြို့တော်နှင့်လည်းကောင်း၊ တရုတ်နိုင်ငံရှိ ဟိုင်နမ်ပြည်နယ် နှင့်လည်းကောင်း လက်မှတ်ရေးထိုးခဲ့ကြောင်း၊ ဝန်ကြီးဌာနအနေဖြင့် ဧပြီလ(၂၇) ရက်နေ့တွင်

တရုတ်နိုင်ငံ Gansu ပြည်နယ်နှင့် Mini FTAs လက်မှတ်ရေးထိုးရန် စီစဉ်ဆောင်ရွက်လျက်ရှိနေကြောင်း သိရှိရပါသည်။

Bangkok Post

လွင်မျိုးဇော်၊ စီးပွားရေးသံမှူး

ဗန်ကောက်

ထိုင်းနိုင်ငံအနေဖြင့် ပို့ကုန်ဈေးကွက်ချဲ့ထွင်ရန် FTAs များကို ပိုမိုစဉ်းစားလာခြင်း

ထိုင်းနိုင်ငံအနေဖြင့် ပို့ကုန်ဈေးကွက်ချဲ့ထွင်ရန်အတွက် အရှေ့အလယ်ပိုင်းနိုင်ငံများ၊ အာဖရိက၊ လက်တင်အမေရိကနိုင်ငံများနှင့် လွတ်လပ်သောကုန်သွယ်ရေး သဘောတူညီချက် (FTAs) ဆိုင်ရာများကို ယခုနှစ် ဒုတိယနှစ်ဝက်ပိုင်းတွင် လေ့လာသွားရန်စီစဉ်ထားကြောင်းသိရှိရပါသည်။

ကုန်သွယ်မှုဆိုင်ရာ စေ့စပ်ညှိနှိုင်းရေးဌာန၏ ညွှန်ကြားရေးမှူးချုပ်ဖြစ်သူ Auramon Supthaweethum က ဌာနအနေဖြင့် အဆိုပါလေ့လာမှုအတွက် (၆) လမှ (၁၂) လခန့်အထိ ကြာမြင့်မည် ဟုခန့်မှန်းထားကြောင်း ပြောကြားခဲ့ပါသည်။

လေ့လာမှုအတွင်း သက်ဆိုင်သူအားလုံးကို ၎င်းတို့၏ သဘောထားများအား ထုတ်ဖော်ပြောကြားခွင့်ဖြင့် လူထုကြားနာပွဲများကိုလည်း ကျင်းပသွားမည်ဖြစ်ကြောင်း သူမက ပြောကြားခဲ့ပါသည်။ Mrs. Auramon ၏အဆိုအရ FTAs အသစ်များနှင့်ပတ်သက်သော လေ့လာဆန်းစစ်မှုများကို စီးပွားရေးနှင့် ကူးသန်းရောင်းဝယ်ရေးဝန်ကြီးဌာန ဝန်ကြီး မစ္စတာဂျူရင်ဦးဆောင်ကျင်းပခဲ့သည့် အစိုးရနှင့် ပုဂ္ဂလိကပူးတွဲကော်မတီအစည်းအဝေးတွင် ပုဂ္ဂလိကဖက်မှ အဆိုပြုတင်ပြခဲ့ခြင်းဖြစ်ကြောင်း သိရှိရပါသည်။

ထိုင်းနိုင်ငံသည် နိုင်ငံပေါင်း(၁၈) နိုင်ငံတို့နှင့် FTAs ပေါင်း(၁၄) ခုရှိပြီး ယခုနှစ်အစောပိုင်းကစတင်အသက်ဝင်ခဲ့သည့် ဒေသတွင်း ဘက်စုံပူးပေါင်းဆောင်ရွက်မှု၏ အဖွဲ့ဝင်လည်းဖြစ်ပါသည်။ နိုင်ငံခြားကုန်သွယ်မှုဌာန၏အဆိုအရ ထိုင်းပို့ကုန်လုပ်ငန်းရှင်များ၏ FTAs အသုံးပြုမှုသည်၂၀၂၁ ခုနှစ်တွင် အမေရိကန်ဒေါ်လာ(၇၆.၃) ဘီလီယံရှိပြီး ၎င်းမှာ(၆) နှစ်အတွင်း အမြင့်မားဆုံးဖြစ်ကြောင်း သိရှိရပါသည်။ ယမန်နှစ်က FTAs အခွင့်အရေးအသုံးချမှုသည်(၇၈.၂%) မြင့်တက်ခဲ့ကြောင်း၊ ၂၀၂၀ ခုနှစ်တွင် FTAs အသုံးချမှုသည် (၇၆.၅%) သာမြင့်တက်ခဲ့ကြောင်း သိရှိရပါသည်။

FTAs ပေါင်း(၁၄) ခုအောက်တွင် FTAs အခွင့်အရေးအပေါ် အများဆုံး အသုံးချမှုများအနေ ဖြင့် အာဆီယံ(အမေရိကန်ဒေါ်လာ၂၆.၃ ဘီလီယံ ၃၅.၉%)၊ တရုတ်(အမေရိကန် ဒေါ်လာ၂၅.၃ ဘီလီယံ၊ ၃၃.၂%)၊ ဂျပန်(အမေရိကန်ဒေါ်လာ၆.၆၉ ဘီလီယံ၊ ၈.၄၉%)၊ ဩစတြေးလျ အမေရိကန် ဒေါ်လာ၆.၁၅ ဘီလီယံ၊ ၂၃.၂%)၊ အိန္ဒိယ(အမေရိကန်ဒေါ်လာ၅၂၃ သန်း၊ ၁၉.၉%) စသည်ဖြင့် အသီးသီး မြင့်တက်ခဲ့ကြောင်း သိရှိရပါသည်။

FTAs အခွင့်အရေးအပေါ် အများဆုံးအသုံးချသည့်ထိပ်တန်းထုတ်ကုန်(၅) ခုမှာ အလေး ချိန်(၅) တန်ထက်မပိုသည့် ကုန်တင်ကား(Truck) များ၊ လတ်ဆပ်သည့်ဒူရင်းသီးများ၊ (၂,၅၀၀ cc) အင်ဂျင်ပါဝါရှိသည့် ခရီးသည်တင်ကားများ၊ သဘာဝရာဘာထုတ်ကုန်များနှင့် ကြက်သားတို့ဖြစ် ကြောင်း သိရှိရပါသည်။

FTAs အခွင့်အရေးကို အသုံးပြုတင်သွင်းလာသည့် သွင်းကုန်များအနေဖြင့် ၂၀၂၁ ခုနှစ်တွင်(၂၈.၅%)မြင့်တက်ခဲ့ပြီး အမေရိကန်ဒေါ်လာ(၄၄.၉)ဘီလီယံရှိခဲ့ကြောင်းသိရှိရပါသည်။ ထိုင်း နိုင်ငံအနေဖြင့်၂၀၂၁ ခုနှစ်တွင် ကူးသန်းရောင်းဝယ်ရေးနှင့် စီးပွားရေးပူးပေါင်းဆောင်ရွက်ရန် ပူးတွဲ ကုန်သွယ်ရေးကော်မတီတစ်ရပ်ဖွဲ့စည်းရေး နားလည်မှုစာချွန်လွှာ လက်မှတ်ရေးထိုးခဲ့သည့် ဗြိတိန် နိုင်ငံနှင့် FTAs ဆိုင်ရာ စေ့စပ်ညှိနှိုင်းမှုအစီရင်ခံစာအား တင်ပြခဲ့ကြောင်းသိရှိရပါသည်။ ဗြိတိန် နိုင်ငံအနေဖြင့် ပထမဦးဆုံးကော်မတီအစည်းအဝေးကို လန်ဒန်မြို့တွင် အိမ်ရှင်နိုင်ငံအဖြစ်လက်ခံ ကျင်းပရန် အဆိုပြုခဲ့ကြောင်း သူမက ပြောကြားခဲ့ပါသည်။

ထိုင်း- ဗြိတိန် စီးပွားရေးဦးဆောင်ကောင်စီ အဖွဲ့ဝင်များဖြစ်ကြသည့် ထိုင်းစီးပွားရေး ခေါင်းဆောင်များအား အဆိုပါအစည်းအဝေးသို့ တက်ရောက်ရန် ဖိတ်ကြားထားကြောင်း၊ အထူး သဖြင့် လယ်ယာထွက်ကုန်၊ အစားအစာ၊ အဖျော်ယမကာ၊ ဘဏ္ဍာရေး၊ ကျန်းမာရေးနှင့် ဒီဂျစ်တယ် စသည့် စီးပွားရေးကဏ္ဍများအား စီးပွားရေးအခွင့်အလမ်းများရှာဖွေနိုင်ရန်နှင့် စီးပွားရေးဆက်ဆံမှု များအား ခိုင်မာစေရေးဆောင်ရွက်နိုင်ရန် ဖိတ်ကြားထားကြောင်း သိရှိရပါသည်။

အဆိုပါအစည်းအဝေးသည် ထိုင်းနှင့် ဗြိတိန်နိုင်ငံတို့အကြား FTAs ဆိုင်ရာစေ့စပ် ညှိနှိုင်း မှုအတွက် ကုန်သွယ်မှုဆိုင်ရာ လမ်းကြောင်း(Channel) သစ်တစ်ခုဟုယူဆကြောင်း၊ ကုန်သွယ်ရေး ဆိုင်ရာ စေ့စပ်ညှိနှိုင်းမှုဌာနအနေဖြင့် ထိုင်း- ဗြိတိန် FTAs ၏ အကျိုးသက်ရောက်မှုများကို လေ့လာ ဆန်းစစ်လျက်ရှိနေကြောင်းနှင့် လေ့လာဆန်းစစ်မှုများကို မကြာမီအပြီးသတ်နိုင်ရန် မျှော်လင့်ထား ကြောင်းသိရှိရပါသည်။

Bangkok Post
လွင်မျိုးဇော်၊ စီးပွားရေးသံမှူး
ဗန်ကောက်

Fruit Logistica ကုန်စည်ပြပွဲတွင် မြန်မာကုမ္ပဏီ ပါဝင်ပြသ

ဂျာမနီနိုင်ငံဘာလင်မြို့တွင် ၂၀၂၂ ခုနှစ် ဧပြီလ ၅ ရက်မှ ၇ ရက်နေ့အထိ Messe Berlin က ကြီးမှူး၍ လတ်ဆတ် သစ်သီးဝလံ ဟင်းသီးဟင်းရွက်များနှင့် တန်ဘိုးမြင့်ထုတ်ကုန်များ၊ ထုတ်လုပ်မှုနည်းပညာပိုင်း ပြသမှုများ၊ ထောက်ပံ့ပို့ဆောင်မှုနှင့် ဝန်ဆောင်မှုလုပ်ငန်းများ၊ ဆွေးနွေးပွဲများ၊ ဖိုရမ်များဖြင့် Fruit Logistica ကုန်စည်ပြပွဲကို စည်ကားသိုက်မြိုက်စွာကျင်းပခဲ့ပါသည်။ ပြပွဲတွင် မြန်မာနိုင်ငံမှ Myanmar Golden Produce ကုမ္ပဏီသည် ၁၆ စတုရန်းမီတာပြခန်းတစ်ခုစာ ပေးသွင်းရယူ၍ စိန်တစ်လုံး သရက်သီး၊ သရက်သီးခြောက်နှင့် အနှစ်(Puree) များ၊ ချဉ်ပေါင်သီးခြောက်(Roselle) များကို မိတ်ဆက်ပြသခဲ့ပါသည်။ ပြပွဲကာလအတွင်း မြန်မာ့သရက်သီးထုတ်ကုန်များကို ဥရောပ၊ အရှေ့အလယ်ပိုင်း စသည့်နိုင်ငံများမှ အဝယ်တော်ကုမ္ပဏီများ၊ တဆင့်ဖြန့်ဖြူးသူများ၊ဈေးကွက်စတင်မိတ်ဆက်လိုသူများ၏ စိတ်ဝင်စားမှုရရှိပြီး ပြပွဲပြီးနောက် အဓိက ဆက်လက်ဆက်သွယ်ဆောင်ရွက်ရန်နှင့် နမူနာ ပစ္စည်းပို့ဆောင်ရမည့် ကုမ္ပဏီပေါင်း(၁၀) ခုခန့် ရရှိခဲ့ပါသည်။

အဆိုပါ ကုန်စည်ပြပွဲတွင် မြန်မာနိုင်ငံက ပထမဆုံးအကြိမ် ပါဝင်ပြသခြင်းဖြစ်ပြီး ပြပွဲစီစဉ်ကျင်းပသူများကလည်း လာရောက်၍ဝမ်းသာဂုဏ်ယူကြောင်း ပြောကြားခဲ့ပါသည်။ Myanmar Golden Produce ကုမ္ပဏီ၏ ထုတ်ကုန်ပစ္စည်းများသည် သဘာဝအတိုင်း ထုတ်လုပ်ထားပြီး သကြားနှင့်ဓာတုပစ္စည်းများရောနှောပါဝင်ခြင်း မရှိခြင်းကြောင့် လာရောက်လေ့လာသူများ၏ စိတ်ဝင်စားနှစ်သက်မှုရရှိပြီး သရက်သီးတန်ဘိုးမြင့် ထုတ်ကုန်ပစ္စည်းများကို အောင်မြင်စွာ ပြသနိုင်ခဲ့ပါသည်။ ထို့အတူ စိန်တစ်လုံးသရက်သီးကို ဥရောပနိုင်ငံများမှ သိရှိစေရန် စတင်မိတ်ဆက်နိုင်ခဲ့ပါသည်။ Myanmar Golden Produce အနေနှင့် ISO22000 Certificate ကို များမကြာမီရရှိတော့မည့်အဆင့်တွင်ရှိနေပြီး လာရောက်ဆွေးနွေးသည့်ကုမ္ပဏီများကလည်း အဆိုပါ Certificate ဖြင့် ဈေးကွက်ဝင်ရောက်မှုကို လက်ခံ အသိအမှတ်ပြုကြပါသည်။ ဆွေးနွေးခဲ့ သည့်ကုမ္ပဏီများအနက် ပြပွဲပြီးနောက် Slovakia နိုင်ငံ Elfrutas co., က စတင်ဆက်သွယ်လာပြီး ထုတ်ကုန်များအပေါ်စိတ်ကျေနပ်မှုရှိပြီး ပူးပေါင်းဆောင်ရွက်လိုကြောင်း၊ Certificate ရရှိနိုင်မည့်အချိန်ကိုသိရှိလိုကြောင်း စသည်ဖြင့် ဆက်သွယ်ပြောကြားလာပါသည်။ အမေရိကန်နိုင်ငံနှင့် ယူကေနိုင်ငံကုမ္ပဏီများကလည်း ပေးပို့ရမည့် အသေးစိတ်အချက်အလက်များနှင့် မေလအတွင်း ထုတ်ကုန်နမူနာများ ပေးပို့ပေးရန်တို့ကို အတည်ပြုဆက်သွယ်လာကြပါသည်။ MGP အနေဖြင့်လည်း တွေ့ဆုံဆွေးနွေးခဲ့ သည့်ကုမ္ပဏီများနှင့် follow up ဆက်လက်ပြုလုပ်လျှက်ရှိပါသည်။

၂၀၂၂ခုနှစ် Fruit Logistica ပြပွဲသို့ နိုင်ငံပေါင်း(၈၇)နိုင်ငံမှ လာရောက်ပြသသူပေါင်း (၂၀၀၀) ခန့်ရှိခဲ့ပြီး နိုင်ငံပေါင်း(၁၁၅) နိုင်ငံမှ အဝယ်တော်များနှင့် လေ့လာကြည့်ရှုသူများ လာရောက်ခဲ့ကြပါ သည်။

သီတာဝင်းဌေး၊ စီးပွားရေးသံမှူး
ဘာလင်

.....